

صَلَّى اللهُ عَلَيْهِ وَسَلَّمَ

میلاداد بی

روز

علامہ سید احمد سعید شاہ صاحب کاظمی

ناشر مکتبہ فریدیہ جناح روڈ ساہیوال

ذخیرہ صاحبزادہ میاں محمد امجد شہر قنبری، نقشبندی مجددی

جو 2001ء میں میاں صاحب نے

پنجاب یونیورسٹی لائبریری کو عطا فرمایا

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ

3721



صَلَّى اللَّهُ عَلَيْهِ وَسَلَّمَ

مِثْلَادَارِ

از

عجۃ الاسلام غزالی وقت محدث اعظم حضرت علامہ

سید احمد سعید شاہ صاحب کاظمی

شیخ الحدیث و مستم مدرسہ النوار العلوم ملتان

ناشر: مکتبہ فریدیہ جناح روڈ ساہیوال

۳۰۴۰

عَرْضِ نَاشِر

قارئین کرام


86959

حضرت غزالی زماں دامت برکاتہم العالیہ کی ذات گرامی علمی حلقوں میں محتاج تعارف نہیں۔
معراجِ انسبی صلی اللہ علیہ وسلم، الحق المبین، تقریر منیر، تسکین الخواطر، حجیت حدیث جیسی بلند پایہ
علمی کتابیں اہل علم سے آپ کی جلالتِ علم کا سکہ منوا چکی ہیں۔ زیر نظر کتاب میلادِ انسبی (صلی اللہ علیہ وسلم)
لکھ کر آپ نے علماء اور عشاقِ مصطفیٰ صلی اللہ علیہ وسلم اور خصوصاً اربابِ منبر پر احسانِ عظیم فرمایا ہے۔
اگرچہ اردو زبان میں اس موضوع پر بے شمار تصنیفات شائع ہو چکی ہیں۔ مگر ان میں زیادہ تر
انہی واقعات کو لکھنے پر اکتفا کیا گیا جو زبانِ زدِ خاص و عام ہیں۔ لیکن حضرت غزالی زماں دامت برکاتہم
نے قرآن و حدیث فقہ و تفسیر سیرت و تصوف کی بے شمار کتابوں کے گہرے مطالعے کے بعد وہ گوہر ہاتے
گرا نمایہ صفحاتِ قرطاس پر بکھیرے ہیں۔ جن کو قارئین عوام کا تو ذکر ہی کیا خواص میں سے بھی بہت ہی
کم حضرات کو دیکھنے کا شرف حاصل ہوا ہوگا۔

یہ کتاب پہلے ہی کسی بار طبع ہوئی، لیکن اس کی کتابت و طباعت پر کما حقہ توجہ نہ دی
گئی۔ اب احباب کے پُر زور مطالبے پر ”مکتبہ فریدیہ ساہیوال“ نے پوری
معیاری کتابت و طباعت اور جدید صورت میں پیش کرنے کا شرف حاصل کیا ہے۔

”گر قبول افتد زہے عز و شرف“

ابوالعطاء حافظ نعمت علی چشتی
سیالوی



نَحْمَدُهُ وَنُصَلِّي عَلَى رَسُوْلِهِ الْكَرِيْمِ

صَبْحِ طَيْبِهِ

صبحِ طَيْبِهِ مِيں ہُوئی بُتائے باڑا نُورِ کَا
صَدَقَ لِيْنِے نُورِ کَا آيَا ہے تارا نُورِ کَا

ماہِ ربيعِ الاولِ شریفِ وہ نورانی مہینہ ہے جس کی آغوش میں نورِ مبین کے جلوے
قیامت تک چمکتے رہیں گے۔ بموجب فرمانِ خداوندی و ذکر ہم با پیام اللہ۔ آج ہمیں اس مبارک
دن کی یاد تازہ کرنی ہے۔ جو سیدایام اللہ یعنی یومِ ولادتِ حضرت محمد مصطفیٰ صلی اللہ علیہ وسلم ہے۔
یہ وہ مبارک دن ہے جس میں خدا کے سب سے پہلے اور آخری نبی جناب احمد مجتبیٰ حضرت
محمد مصطفیٰ صلی اللہ علیہ وسلم اس دنیا میں جلوہ گر ہوئے۔ اس مضمون میں ہمیں سب سے پہلے حضور
صلی اللہ علیہ وسلم کی خلقت و ولادت اور بعثت پر روشنی ڈالنی ہے۔

تشریح

عالم اجسام میں جلوہ گر ہونے سے پہلے ذاتِ پاک حضرت محمد صلی اللہ علیہ وسلم کا
عدم سے وجود میں جلوہ گر ہونا خلقتِ محمدی ہے، اور اس وارِ دنیا میں حضور علیہ الصلوٰۃ والسلام

کا پیدا ہونا ولادتِ محمدی ہے۔ اور چالیس سال کی عمر شریف میں حضور علیہ الصلوٰۃ والسلام کا وحی نبوت سے مشرف ہو کر لوگوں کو دینِ حق کی طرف بلانے پر مامور ہونا بعثتِ محمدی ہے۔ اور اس اجمالی گفتگو کے بعد تفصیل کی طرف آئیے۔ اور سب سے پہلے خلقتِ محمدی کا بیان قرآن و حدیث کی روشنی میں سنئے۔

خَلْقَتِ مُحَمَّدٍ صَلَّى اللَّهُ عَلَيْهِ وَسَلَّمَ

اجسام سے قبل عالمِ امر میں ذواتِ انبیاء علیہم السلام کا موجود ہونا نصِ قرآن سے ثابت ہے جس کا مقتضایہ ہے کہ ذواتِ محمدی صلی اللہ علیہ وسلم بطریقِ اولیٰ علمِ ارواح میں موجود ہو۔ اللہ تعالیٰ نے قرآن مجید میں ارشاد فرمایا ہے :-

اور جب لیا اللہ نے عہد نبیوں سے کہ جو کچھ دیا میں نے تم کو کتاب اور حکمت سے اور آئے تمہارے پاس رسولِ معظم جو تصدیق کرنے والا ہو۔ اس چیز کی جو تمہارے ساتھ ہے۔ تو تم ضرور اس پر ایمان لاؤ گے۔ اور اسکی ضرور مدد کرو گے۔ فرمایا کیا تم نے اقرار کر لیا اور اس شرط پر میرے عہد کو قبول کر لیا۔ سب نے کہا ہم نے اقرار کر لیا۔ فرمایا تو اب گواہ ہو جاؤ اور میں تمہارے ساتھ گواہوں میں سے ہوں، پھر جو کوئی پھر جائے اس کے بعد تو وہی لوگ نافرمان ہیں۔

وَإِذَا أَخَذَ اللَّهُ مِيثَاقَ النَّبِيِّنَ لَمَا آتَيْنَاكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذٰلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ فَمَنْ تَوَلَّىٰ بَعْدَ ذٰلِكَ فَأُولٰٓئِكَ هُمُ الْفٰسِقُونَ۔

وَإِذَا أَخَذَ رَبُّكَ مِن بَنِي آدَمَ مِنْ ظُهُورِهِمْ
ذُرِّيَّتَهُمْ وَأَشْهَدَهُمْ عَلَىٰ أَنفُسِهِمْ أَلَسْتُ
بِرَبِّكُمْ قَالُوا بَلَىٰ شَهِدْنَا

اور جب نکالا تیرے رب نے بنی آدم کی پیٹھوں
سے ان کی اولاد کو اور اقرار لیا ان سے ان کی جانوں
پر کیا میں نہیں ہوں تمہارا رب! بولے کیوں نہیں

(بیشک تو ہمارا رب ہے) ہم اقرار کرتے ہیں۔

تمام نفوس بنی آدم سے پہلے حضور صلی اللہ علیہ وسلم کے نفسِ قدسی نے بلیٰ کہہ کر اللہ تعالیٰ
کی ربوبیت کا اقرار فرمایا، اور باقی تمام نفوس بنی آدم نے حضور صلی اللہ علیہ وسلم کے اقرار پر اقرار کیا۔
اس واقعہ کا مقتضی بھی یہی ہے کہ ذاتِ پاکِ مصطفیٰ علیہ التحیۃ والثناء مخلوق ہو کر عدم سے وجود
میں جلوہ گر ہو چکی تھی۔

اور جب لیا ہم نے نبیوں سے ان کا اقرار اور
تجھ سے اور نوح سے اور ابراہیم اور موسیٰ و عیسیٰ
سے جو بیٹیا ہے مریم کا۔ اور لیا ہم نے ان سے پکا
اقرار۔

وَإِذَا أَخَذْنَا مِنَ النَّبِيِّينَ مِيثَاقَهُمْ وَمِنكَ
وَمِن نُّوحٍ وَإِبْرَاهِيمَ وَمُوسَىٰ وَعِيسَىٰ ابْنِ
مَرْيَمَ وَأَخَذْنَا مِنْهُم مِّيثَاقًا غَلِيظًا

اس آیتِ کریمہ میں جس عہد اور اقرار کا بیان ہے وہ تبلیغِ رسالت پر ہے۔ اللہ تعالیٰ
نے جہاں دیگر ونبیاء علیہم السلام سے تبلیغِ رسالت پر عہد لیا۔ وہاں حضور صلی اللہ علیہ وسلم سے بھی
یہ عہد و اقرار کرایا۔ یہ واقعہ بھی عام ميثاق کا ہے۔ ظاہر ہے کہ اگر حضور علیہ السلام کی خلقت اس وقت
نہ ہو گئی ہوتی تو اس عہد و اقرار کا ہونا کس طرح متصور ہوتا۔

یہاں یہ امر کہ خلقتِ محمدی تمام کائنات اور خصوصاً جمیع انبیاء کرام علیہم السلام کی
خلقت سے پہلے ہے۔ تو اس مضمون کی طرف قرآن کریم کی بعض آیات میں واضح اشارات پائے جاتے
ہیں۔ اور احادیث صحیحہ میں تو صراحتاً وارو ہے۔ کہ حضور صلی اللہ علیہ وسلم اقل خلق ہیں۔ اور تمام انبیاء علیہم السلام
سے پہلے حضور صلی اللہ علیہ وسلم کی ذاتِ مقدسہ مخلوق ہوئی۔ قرآن کریم میں اللہ تعالیٰ نے فرمایا ہے:
تِلْكَ الرُّسُلُ فَضَّلْنَا بَعْضَهُمُ عَلَىٰ بَعْضٍ مِنْهُمْ

یہ سب رسول ہیں۔ فضیلت دی ہم نے ان

مَنْ كَلَّمَ اللَّهَ دَرَجَاتٍ. بعض کو بعض پر، بعض ان میں سے وہ ہیں۔

جن سے اللہ نے کلام کیا اور بعض کے درجے بلند کئے۔

جن کے درجے بلند کیے، وہ حضرت محمد مصطفیٰ صلی اللہ علیہ وسلم ہیں۔ حضور کے درجوں کی بلندی اس بات کو ظاہر کرتی ہے کہ درجاتِ خلقت میں حضور صلی اللہ علیہ وسلم کا درجہ سب سے بلند ہے اور آپ سب سے پہلے مخلوق ہو کر سب کی اصل ہے۔ دوسری جگہ اللہ تعالیٰ فرماتا ہے۔

وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝
اور نہیں بھیجا ہم نے آپ کو اے محمد مصطفیٰ صلی اللہ علیہ وسلم مگر رحمہ بنا کر تمام جہانوں کے لیے۔

آیت کریمہ اس بات کی روشن دلیل ہے کہ حضور صلی اللہ علیہ وسلم تمام عالموں کے لیے رحمت ہیں۔ اس آیت میں العلین اسی طرح اپنے عموم پر ہے۔ جیسے ”الحمد لله رب العالمین“ یہ صحیح ہے کہ بعض مواقع میں العلین قرآنِ خارجہ کی وجہ سے مخصوص ہے۔ لیکن اس آیت کریمہ میں کوئی دلیل مخصوص نہیں پائی جاتی۔ بعض قرآنِ خارجہ اس کے عموم کی تائید کرتے ہیں۔ مثلاً یہ کہ حضور علیہ السلام کا رحمہ للعلین ہونا بہت رسالت سے ہے۔ یعنی حضور صلی اللہ علیہ وسلم رسول ہونے کی وجہ سے رحمت ہیں۔ لہذا رحمت کا عموم رسالت کے عموم کے عین مطابق ہوگا۔ حضور صلی اللہ علیہ وسلم جس کے لیے رسول ہوں گے، اسی کے لیے رحمت قرار پائیں گے۔ اب یہ معلوم کر لیجئے کہ حضور صلی اللہ علیہ وسلم کس کے لیے رسول بن کر تشریف لائے۔ تو مسلم شریف کی حدیث میں وارد ہے۔

أُرْسِلْتُ إِلَى الْخَلْقِ كَافَّةً۔ میں ساری مخلوق کے لیے رسول بنا کر بھیجا گیا

ہوں۔

جب وہ ساری مخلوق کے لیے رسول ہوئے تو رسولِ عالمین قرار پائے۔ لہذا ضروری ہوا، کہ آپ رحمہ للعلین ہوں۔ ثابت ہوا کہ جس طرح حضور کی رسالت تمام عالمین کے لیے عام ہے۔

۱. اِرحِ اٰپ کی رحمت بھی تمام جہانوں کے لیے عام اور ماسومی اللہ کو محیط ہے۔

ہا یہ شبہ کہ کفار و مشرکین وغیرہ بدترین لوگوں کے لیے حضور رحمت نہیں اس لیے کہ وہ عذاب الہی میں مبتلا ہوں گے۔ تو اس کا جواب یہ ہے کہ اول تو ظہور رحمت کے مراتب ہر ایک کے حق میں متفاوت ہیں۔ روح المعانی میں اسی آیتہ کے تحت مرقوم ہے۔ ولا تفریق بین المؤمن والکافر من الانس والجن فی ذلک والرحمة متفاوتة۔ (تفسیر روح المعانی) حضور صلی اللہ علیہ وسلم سب کے لیے رحمت ہیں۔ اس بارے میں مومن و کافر کے درمیان کوئی فرق نہیں۔ مگر رحمت ہر ایک کے حق میں مختلف اور متفاوت ہے۔ کہ ان کا مبتلائے عذاب ہونا اس لیے ہے کہ انہوں نے جان بوجھ کر حضور صلی اللہ علیہ وسلم کی رحمت سے منہ پھیرا ورنہ حضور کی رحمت میں کوئی نقصان نہیں ہے۔ ہر شخص جانتا ہے کہ اللہ تعالیٰ رحمن اور رحیم ہے۔ اور اللہ تعالیٰ قرآن مجید میں ارشاد فرماتا ہے۔ وَرَحْمَتِيْ دَسِعَتْ كُلَّ شَيْءٍ مِّرْی رحمت ہر شے پر وسیع ہے۔ مگر اس کے باوجود بھی کفار مبتلائے عذاب ہوں گے۔ تو کیا اللہ تعالیٰ کے رحمن و رحیم ہونے میں کچھ فرق آئے گا؟ یا کُلُّ شَيْءٍ کے عموم سے انہیں خارج سمجھا جائیگا معاذ اللہ، ثم معاذ اللہ نہیں اور ہرگز نہیں، بلکہ یہی کہا جائے گا۔ کہ اللہ تعالیٰ کی رحمت تو ہر شے پر وسیع ہے۔ مگر بعض افراد اپنی عدم اہلیت کی وجہ سے اس قابل ہی نہیں، کہ رحمت خداوندی سے فائدہ اٹھائیں۔ معلوم ہوا۔ کہ کسی کا رحمت سے فائدہ نہ اٹھانا رحمت کے عموم کے منافی نہیں ہے۔

جب یہ بات واضح ہو گئی۔ کہ حضور صلی اللہ علیہ وسلم بلا استثناء تمام عالمین کے لیے رحمت ہیں۔ اور عالم ماسوا اللہ کو کہتے ہیں تو یہ بات بخوبی روشن ہو گئی۔ کہ حضور صلی اللہ علیہ وسلم ہر فرد عالم کے لیے رحمت ہیں۔ اور حضور کے رحمت ہونے کے معنی یہ ہیں۔ کہ مرتبہ ایجاو میں تمام عالم کا موجود ہونا بواسطہ وجود سید الموجودات صلی اللہ علیہ وسلم کے ہے۔ اور حضور صلی اللہ علیہ وسلم اصل ایجاو میں حضور کے بغیر کوئی فرد ممکن موجود نہیں ہو سکتا۔ وجود نعمت ہے۔ اور عدم اس کی ضد۔ کل موجودات نعمت وجود میں حضور کے واسطے رحمت سے وابستہ ہیں، ظاہر ہے، کہ جو ذات کسی کے وجود کا سبب اور واسطہ ہو، وہ یقیناً اس کے لیے رحمت ہے۔ رحمت کی حاجت ہوتی ہے۔ اور جس چیز کی حاجت ہو

وہ محتاج سے پہلے ہوتی ہے۔ چوں کہ تمام عالمین اپنے وجود میں حضور صلی اللہ علیہ وسلم کے محتاج ہیں۔ اس لیے سب سے پہلے حضور کا وجود ضروری ہوگا۔ نیز یہ کہ سب حضور صلی اللہ علیہ وسلم کا عین کے وجود کا سبب اور ان کے موجود ہونے میں واسطہ ہیں۔ تو اس وجہ سے بھی حضور علیہ الصلوٰۃ والسلام کا عالمین سے پہلے موجود و مخلوق ہونا ضروری ہے کیونکہ سبب اور واسطہ ہمیشہ پہلے ہوا کرتا ہے۔ علاوہ ازیں اسی آیت سے حضور صلی اللہ علیہ وسلم کا اصل کائنات ہونا بھی ثابت ہے۔ جیسا کہ صاحب تفسیر عرائس البیان جلد ۲ صفحہ ۵۲ و صاحب تفسیر روح المعانی نے ص ۹۶ پٹا، اسی آیت کے ذیل میں نہایت تفصیل سے اس مضمون کو بیان فرمایا ہے۔ اور سب جانتے ہیں کہ اصل کا وجود فرع سے پہلے ہوتا ہے، اس لیے ذات پاک محمدیہ صلی اللہ علیہ وسلم کی خلقت اصل کائنات ہونے کی حیثیت سے کل موجودات اور عالمین سے پہلے ہے۔ الحمد للہ خوب واضح ہو گیا کہ خلقت محمدی صلی اللہ علیہ وسلم تمام موجودات عالم سے پہلے ہے۔

تیسری آیت جس سے حضور صلی اللہ علیہ وسلم کی اولیت خلقت کی طرف واضح اشارہ پایا جاتا ہے۔ آیت کریمہ ”وَ اَنَا اَوَّلُ الْمُسْلِمِيْنَ“ یعنی میں سب سے پہلا مسلم ہوں۔ صاحب عرائس البیان فرماتے ہیں۔ (وَ اَنَا اَوَّلُ الْمُسْلِمِيْنَ) اشارۃ الی تقدم روحہ دجوہرہ علی جمیع الکون اس آیت میں اشارہ ہے۔ کہ حضور علیہ السلام کی روح پاک اور جوہر مقدس جمیع کون یعنی ماسوائے اللہ پر مقدم ہے۔ عرائس البیان جلد ۱ صفحہ ۲۳۸

ظاہر ہے کہ اختیاری یا غیر اختیاری اسلام سے تو عالم کا کوئی ذرہ خالی نہیں۔ اللہ تعالیٰ فرماتا ہے۔ وَ لَهٗ اَسْلَمَ مَنْ فِي السَّمٰوٰتِ وَ مَنْ فِي الْاَرْضِ طٰوْعًا وَ كَرْهًا وَ اِلَيْهِ يُرْجَعُوْنَ ۝

پھر سب اسلام لانے والوں سے پہلے حضور صلی اللہ علیہ وسلم اسی وقت ہو سکتے ہیں جبکہ حضور علیہ الصلوٰۃ والسلام سب سے پہلے ہوں۔ لہذا اس آیت سے بھی حضور نبی کریم صلی اللہ علیہ وسلم کی خلقت تمام کائنات سے پہلے معلوم ہوئی۔

اس کے بعد احادیث میں مضمون کو ملاحظہ فرمائیے۔

”حضرت امام عبدالرزاق صاحب مصنف نے اپنی سند کے ساتھ سیدنا جابر بن عبداللہ انصاری رضی اللہ تعالیٰ عنہما سے روایت کیا ہے کہ حضرت جابر فرماتے ہیں۔ میں نے عرض کیا یا رسول اللہ صلی اللہ علیہ وسلم میرے ماں باپ آپ پر قرباں ہوں، آپ مجھے خبر دیں کہ وہ پہلی چیز کونسی ہے جسے اللہ تعالیٰ نے تمام اشیا سے پہلے پیدا فرمایا“ حضور علیہ السلام نے ارشاد فرمایا ”اے جابر! بے شک اللہ تعالیٰ نے تمام اشیا سے پہلے تیرے نبی کا نور اپنے نور سے پیدا فرمایا۔ پھر یہ نور اللہ تعالیٰ کی مشیت کے موافق جہاں اس نے چاہا سیر کرتا رہا۔ اس وقت نہ لوح تھی نہ قلم تھا۔ نہ جنت تھی، نہ دوزخ تھی۔ نہ فرشتہ تھا، نہ آسمان نہ زمین نہ سورج نہ چاند نہ جن نہ انسان، جب اللہ تعالیٰ نے ارادہ فرمایا کہ مخلوقات کو پیدا کرے۔ تو اس نور کو چار حصوں میں تقسیم کر دیا۔ پہلے حصے سے قلم بنایا۔ دوسرے سے لوح، تیسرے سے عرش۔ پھر چوتھے حصے کو چار حصوں میں تقسیم کیا۔ تو پہلے حصے سے عرش اٹھانے والے فرشتے بنائے اور دوسری سے کرسی اور تیسرے سے باقی فرشتے، پھر چوتھے حصے کو چار حصوں میں تقسیم کیا۔ پہلے سے آسمان بنائے دوسرے سے زمین اور تیسرے سے جنت اور دوزخ پھر چوتھے حصے کو چار حصوں میں تقسیم کیا۔ تو پہلے سے مومنین کی آنکھوں کا نور بنایا اور دوسرے سے ان کے دلوں کا نور پیدا کیا جو معرفت الہی ہے۔ اور تیسرے سے ان کا نور اُنس پیدا کیا اور وہ توحید ہے جس کا خلاصہ ہے۔ لَا إِلَهَ إِلَّا اللَّهُ مُحَمَّدٌ رَسُولُ اللَّهِ، الخ

مواہب اللدنیہ جلد اول ص ۹ سیرت جلیبہ جلد ۱ صفحہ ۳۰، زرقانی جلد اول صفحہ ۲۶

یہ حدیث مصنف عبدالرزاق سے جلیل القدر محدثین جیسے امام قسطلانی شارح بخاری و امام زرقانی اور امام حجر کئی اور علامہ فارسی اور علامہ دیار بکری نے اپنی تصانیف جلیبہ افضل القراءے، مواہب اللدنیہ مطالع المسرات خمیس اور زرقانی علی المواہب میں نقل فرما کر اس پر اعتماد اور اس سے مسائل کا استنباط کیا۔

امام عبدالرزاق صاحب مصنف جو اس حدیث کے مخرج ہیں، امام احمد بن حنبل جیسے اکابر ائمہ دین کے استاذ ہیں۔ تہذیب التہذیب میں ان کے متعلق لکھا ہے۔ وقال احمد بن صالح المصري

قلت لاجد بن حنبل رأيت أحسن حديثاً من عبد الرزاق قال لا - رتهذيب التهذيب

ص ۳۱۱ ، جلد ۶

احمد بن صالح مصری کہتے ہیں: میں نے امام احمد بن حنبل سے پوچھا۔ کیا آپ نے حدیث میں کوئی شخص عبد الرزاق سے بہتر دیکھا۔ انہوں نے فرمایا ”نہیں“۔

امام عبد الغنی نابلسی رضی اللہ تعالیٰ عنہ حدیقہ ندیہ میں اس حدیث کی تصحیح فرماتے ہوئے ارقام فرماتے ہیں:۔۔ قد خلق کل شیء من نوره صلی اللہ علیہ وسلم کما ورد بہ الحدیث الصحیحہ اسی حدیث کو امام بیہقی رحمۃ اللہ علیہ نے بھی دلائل النبوة میں تقریباً اسی طرح روایت فرمایا ہے۔ مطالع المسرات شرح دلائل الخیرات میں علامہ فارسی رحمۃ اللہ علیہ فرماتے ہیں: قد قال الاشعری انه تعالی نور لیس کالانوار والروح النبوة القدسیہ ملف من نوره والملائکة شررتلك الانوار وقال صلی اللہ علیہ وسلم اول ما خلق اللہ نوری ومن نوری خلق کل شیء وغیره مما فی سعناہ یعنی، عقائد میں اہل سنت کے امام سید ابوالحسن اشعری رضی اللہ تعالیٰ عنہ فرماتے ہیں کہ اللہ تعالیٰ ایسا نور ہے۔ کہ کسی نور کی مثل نہیں اور حضور صلی اللہ علیہ وسلم کی روح مقدسہ اسی نور کی چمک ہے۔ اور فرشتے انہی انوار سے جھڑے ہوئے پھول ہیں۔ اور رسول اللہ صلی اللہ علیہ وسلم ارشاد فرماتے ہیں کہ سب سے پہلے اللہ تعالیٰ نے میرا نور پیدا فرمایا۔ اور میرے ہی نور سے ہر چیز پیدا فرمائی۔“

اس حدیث کے علاوہ اور بھی حدیثیں اس مضمون میں وارد ہیں۔

حضرت شاہ عبدالحق محدث دہلوی رحمۃ اللہ علیہ نے مدارج النبوة میں فرمایا۔ ”در حدیث صحیح واروشد کہ اول ما خلق اللہ نوری (مدارج النبوة جلد ۲ ص ۲) پھر حدیث جابر کا مضمون بیان فرمایا۔ کثیر التعداد، جلیل القدر ائمہ کا اس حدیث کو قبول کرنا اور تصحیح فرمانا اس پر اعتماد کر کے اس سے مسائل استنباط کرنا۔ اس کے صحیح ہونے کی روشن دلیل ہے۔ خصوصاً سیدنا عبد الغنی نابلسی رضی اللہ عنہ کا حدیقہ ندیہ کے مبحث کے فروع ستین من آفات اللسان فی مسئلہ ذم الطعام میں اس حدیث کے متعلق

الحديث الصحيح فرمانا صحت حدیث کو زیادہ واضح کر دیتا ہے۔ ان مختصر جملوں سے ان حضرات کو مطمئن کرنا مقصود ہے جو اس حدیث کی صحت میں متردد رہتے ہیں۔

اس حدیث میں نورہ کی اضافت بیانیہ ہے۔ اور نور سے مراد ذات ہے۔ زرقانی جلد

اول صلا ۴ حدیث کے معنی یہ ہیں کہ اللہ تعالیٰ نے اپنے حبیب صلی اللہ علیہ وسلم کے نور پاک یعنی ذات مقدسہ کو اپنے نور یعنی اپنی ذات مقدسہ سے پیدا فرمایا، اس کے یہ معنی نہیں کہ معاذ اللہ اللہ تعالیٰ کی ذات حضور علیہ السلام کی ذات کا مادہ ہے۔ نعوذ باللہ

حضور کا نور اللہ کے نور کا کوئی حصہ یا ٹکڑا ہے۔ تعالیٰ اللہ عن ذلك علواً کبیراً۔

اگر کسی ناواقف شخص کا یہ اعتقاد ہے، تو اسے توبہ کرنا فرض ہے۔ اس لیے کہ ایسا ناپاک عقیدہ خاص کفر و شرک ہے۔ اللہ تعالیٰ اس سے محفوظ رکھے۔ بلکہ اس حدیث کے یہ معنی ہیں کہ اللہ تعالیٰ

نے ایسی ذاتی تجلی فرمائی جو حسن الوہیت کا ظہور اول تھی۔ بغیر اس کے ذات خداوندی نور محمدی کا مادہ یا حصہ اور جزو قرار پائے۔ یہ کیفیت متشابہات میں سے ہے۔ جس کا سمجھنا ہمارے لیے ایسا

ہی ہے۔ جیسا کہ قرآن و حدیث کے دیگر متشابہات کا سمجھنا۔ البتہ نکتے اور لطیفے کے طور پر آنا

کہا جاسکتا ہے۔ کہ جس طرح شیشہ آفتاب کے نور سے روشن ہو جاتا ہے۔ لیکن آفتاب کی ذات

یا اس کی نورانیت اور روشنی میں کوئی کمی واقع نہیں ہوتی۔ اور ہمارا یہ کہنا بھی صحیح ہوتا ہے۔ کہ شیشے

کا نور آفتاب کے نور سے ہے۔ اسی طرح حضور صلی اللہ علیہ وسلم کا نور اللہ تعالیٰ کی ذات سے پیدا

ہوا۔ اور آئینہ محمدی نور ذات احدی سے اس طرح منور ہوا۔ کہ نور محمدی کو نور خداوندی سے قرار

دینا صحیح ہوا۔ لیکن اس کے باوجود اللہ تعالیٰ کی ذات پاک یا اس کی کسی صفت میں کوئی نقصان

اور کمی واقع نہیں ہوئی۔ شیشہ سورج سے روشن ہوا۔ اور اس ایک شیشے سے تمام شیشے منور

ہو گئے۔ نہ پہلے شیشے نے آفتاب کے نور کو کم کیا اور نہ دوسرے شیشوں نے پہلے شیشے کے نور

سے کچھ کمی کی۔ حقیقت یہ ہے کہ فیضان وجود اللہ تعالیٰ کی ذات سے حضور کو پہنچا اور حضور کی ذات

سے تمام ممکنات کو وجود کا فیض حاصل ہوا۔

اس کے بعد اس شبہ کو بھی دور کرتے جائیے۔ کہ جب ساری مخلوق حضور کے نور سے موجود ہوئی۔ تو ناپاک، خبیث اور قبیح اشیاء کی بُرائی اور قباحت معاذ اللہ حضور علیہ السلام کی طرف منسوب ہوگی جو حضور کی شدید توہین ہے۔ اس کا جواب یہ ہے کہ حضور صلی اللہ تعالیٰ علیہ وسلم آفتابِ وجود ہیں، اور کل مخلوقات حضور علیہ السلام کے آفتابِ وجود سے فیضانِ وجود حاصل کر رہی ہے جس طرح اس ظاہری آفتاب کی شعاعیں تمام کرہ ارضی میں جمادات و نباتات اور کل معدنیات جملہ موالید اور جوہر اجسام کے حقائق لطیفہ اور خواص و اوصاف مختلفہ کا اضافہ کر رہی ہے۔ اور کسی کی اچھی بُری خاصیت کا اثر شعاعوں پر نہیں پڑتا، نہ کسی چیز کے اوصاف و اثرات سورج کے لیے قباحت اور نقصان کا موجب ہو سکتے ہیں۔ دیکھئے زیرِ لی چیزوں کا نہ ہر اور مہلک اشیاء کی یہ تاثیرات معدنیات و نباتات وغیرہ کے الوانِ طعوم و روائح، کھٹا، میٹھا مزا، اچھی بُری بوسب کچھ سورج کی شعاعوں سے برآمد ہوتی ہے۔ لیکن ان میں سے کسی چیز کی کوئی صفت سورج کے لیے عار کا موجب نہیں، کیوں کہ یہ تمام حقائق آفتاب اور اس کی شعاعوں میں انتہائی لطافت کے ساتھ پائے جاتے ہیں اور اس لطافت کے مرتبے میں کوئی اثر بُرا نہیں کہا جاسکتا۔ البتہ جب وہ لطیف اثرات اور حقائق سورج اور اس کی شعاعوں سے نکل کر اس عالمِ اجسام میں پہنچتے اور رفتہ رفتہ ظہور پذیر ہوتے ہیں تو ان میں بعض ایسے اوصاف و خواص پائے جاتے ہیں جن کی بنا پر انہیں قبیح ناپاک اور بُرا کہا جاتا ہے۔ ظاہر ہے کہ ان برائیوں کا کوئی اثر سورج یا اس کی شعاعوں پر نہیں پڑ سکتا۔ اسی طرح عالمِ اجسام میں کثیف اور نجس چیزوں کا کوئی اثر حضور علیہ السلام کی ذاتِ پاک پر نہیں پڑ سکتا۔

اس کے بعد یہ بات بھی سمجھنے کے قابل ہے کہ سورج کی شعاعیں ناپاک گندی چیزوں پر پڑنے سے ناپاک نہیں ہو سکتیں۔ تو انوارِ محمدی کی شعاعیں عالمِ موجودات کی برائیوں اور نجاستوں سے معاذ اللہ کیوں کر متاثر ہو سکتی ہیں۔ نیز یہ کہ حضور علیہ السلام کے نور میں حقائقِ اشیاء پائی جاتی ہیں اور حقیقت کسی چیز کی نجس اور ناپاک نہیں ہوتی۔ نجاستیں مٹی میں دب کر مٹی ہو جانے کے بعد پاک ہو جاتی ہیں۔ پتوں کا جو کھا دکھیتوں میں ڈالا جاتا ہے۔ اسی کے نجس اجزاء پودوں کی غذا بن کر غلہ، اناج، پھول

اور پھل سبز یوں اور ترکاریوں کی صورت میں ہمارے سامنے آجاتے ہیں۔ اور وہی اجزائے غلیظہ عمدہ اور پھل بن کر ہماری غذا بن جاتے ہیں جنہیں پاک سمجھ کر ہم کھاتے پیتے اور کسی قسم کا تر و دل میں نہیں لاتے۔ ثابت ہوا کہ ناپاکی کے اثرات ضرور و نعینات آتے ہیں جو محض امور اعتباریہ میں حقیقتیں ناپاک نہیں ہوا کرتیں اس لیے کل مخلوقات کا نور محمدی سے موجود ہونا کسی اعتراض کا موجب نہیں۔

تقسیم نور

حدیث جابر رضی اللہ تعالیٰ عنہ میں جو بار بار تقسیم نور کا ذکر آیا ہے۔ اس کے یہ معنی نہیں کہ معاذ اللہ نور محمدی تقسیم ہوا۔ بلکہ اللہ تعالیٰ نے جب نور محمدی کو پیدا فرمایا تو اس میں شعاع و رشاع بڑھا تا گیا اور وہی مزید شعاعیں تقسیم ہوتی رہیں۔ اس مضمون کی طرف علامہ زرقانی رحمۃ اللہ علیہ نے بھی اشارہ فرمایا۔ دیکھئے زرقانی علی المواہب جلد اول ص ۴۶۔

رہا یہ شبہ کہ نور محمدی سے روح محمدی مراد ہے۔ لہذا حضور علیہ السلام کا نور ہونا ثابت نہ ہوا تو اس کا جواب یہ ہے کہ حدیث شریف میں نور نبیک من نورہ واروہ ہے جس طرح نورہ میں اضافت بیانیہ ہے۔ اور لفظ نور سے مراد اللہ تعالیٰ ہے۔ اسی طرح نور نبیک میں اضافت بیانیہ ہے۔ اور لفظ نور سے ذات پاک حضرت محمد مصطفیٰ صلی اللہ علیہ وسلم مراد ہے۔ لہذا ذات محمدی کو لفظ نور سے تعبیر فرمایا گیا ہے۔ اس مقام پر یہ کہنا کہ صرف روح پاک نور ہے جسم اقدس نور نہیں، بے خبری پر مبنی ہے۔ جسم اقدس کی لطافت اور نورانیت پر انشاء اللہ ہم آئندہ گفتگو کریں گے۔ سر دست آنا عرض کر دینا کافی سمجھتے ہیں کہ حدیث جابر میں تمام اشیاء سے پہلے جس نور محمدی کی خلقت کا بیان ہے، وہ حضور علیہ الصلوٰۃ والسلام کی ذات پاک کا نور ہے۔ اور وہ اس لطیف حقیقت کو بھی شامل ہے۔ جسے حضور صلی اللہ علیہ وسلم کے نورانی اور پاکیزہ اجزائے جسمیہ کا جوہر لطیف کہا جاسکتا ہے۔ اس لیے کہ وہ نور پاک آدم علیہ السلام کی پشت مبارک میں بطور امانت رکھا گیا۔ علامہ زرقانی فرماتے ہیں :-

وفي الخبر لما خلق الله تعالى آدم جعل اودع (ذلك النور) نور المصطفى في ظهره
 فكان شدة ابلع في جبينه الخ زرقاني على المواهب جلد اول ص ۲۹. مواهب لدنيه جلد اول ص ۲۹
 ترجمہ: حدیث میں آیا ہے کہ اللہ تعالیٰ نے جب آدم علیہ السلام کو پیدا کیا۔ تو نور مصطفیٰ صلی اللہ
 علیہ وسلم کو ان کی پشت مبارک میں رکھ دیا۔ وہ نور پاک ایسا شدید چمک والا تھا کہ باوجود پشت آدم
 میں ہونیکے پیشانی آدم علیہ السلام سے چمکتا تھا۔ اور آدم علیہ السلام کے باقی انوار پر غالب ہو جاتا تھا۔
 یہ حقیقت آفتاب سے زیادہ روشن ہے کہ پشت آدم علیہ السلام میں ان کی تمام اولاد کے وہ لطیف
 اجزائے جسمیہ تھے جو انسانی پیدائش کے بعد اس کی ریڑھ کی ہڈی کی شکل میں ظاہر ہوتے ہیں اور وہی
 اس کے اجزائے اصلیہ کہلائے جاتے ہیں۔ نہ صرف آدم علیہ السلام بلکہ ہر باپ کے صلب میں اسکی
 اولاد کے ایسے ہی لطیف اجزائے بدنیہ موجود ہوتے ہیں جو اس سے منتقل ہو کر اس کی نسل کہلاتی
 ہے۔ اولاد کے ان ہی اجزائے جسمیہ کا آبار کے اصلا ب میں پایا جانا باپ بیٹے کے درمیان ولایت
 اور انبیت کے رشتہ کا سنگ بنیاد اور سبب اصل ہے۔ اسی لیے اللہ تعالیٰ نے آدم علیہ السلام
 کی پشت میں قیامت تک پیدا ہونیوالی اولاد کے اجزائے اصلیہ رکھ دیئے۔ یہ اجزاء روح کے
 اجزاء نہیں۔ نہ روح کا کُل ہیں۔ کیوں کہ ایک بدن میں ایک ہی روح سما سکتی ہے۔ ایک سے زیادہ
 ایک بدن میں روح کا پایا جانا بدایتہ باطل ہے۔ لہذا آدم علیہ السلام کی پشت میں حضور علیہ السلام کی روح مبارک
 نہیں رکھی تھی بلکہ جسم قدس کے جوہر لطیف کی نورانی شائیں رکھی گئی تھیں۔ جو نور ذات محمدی کی شعاعیں تھیں۔
 ارواح بنی آدم کا ان کے آبار کے اصلا ب میں نہ رکھا جانا صحیحین کی اس حدیث سے
 ثابت ہے کہ استقرار حمل سے چار مہینے بعد اللہ تعالیٰ ایک فرشتے کو چار باتیں لکھنے کے لیے بھیجتا
 ہے۔ اس کا عمل، عمر، رزق، اور دوزخی یا جنتی ہونا۔ پھر اس میں روح پھونکی جاتی ہے۔ (مشکوٰۃ)
 معلوم ہوا کہ اولاد کی رو میں باپ کے صلب میں نہیں رکھی جاتی، بلکہ شکم مادر میں
 چھوٹی جاتی ہیں۔

ایک شبہ کا ضروری ازالہ: شاید کوئی شخص اس غلط فہمی میں

مبتلا ہو جائے۔ کہ علم ارواح میں اللہ تعالیٰ نے آدم علیہ السلام کی پشت مبارک سے ان کی قیامت تک ہونے والی تمام اولاد کو باہر نکال کر ان سے اپنی ربوبیت کا عہد لیا تھا۔ معلوم ہوا کہ تمام بنی آدم کی ارواح آدم علیہ السلام کی پشت میں تھیں۔ اس کا جواب یہ ہے کہ پشت آدم سے ان کی اولاد کی ارواح نہیں نکالی گئی تھیں۔ بلکہ وہ ان کے اشخاصِ مثالہ تھے۔ جو مثال صورتوں میں ان کی پشت مبارک سے بقدرتِ ایزدی ظاہر کئے گئے تھے۔ کیوں کہ ہم ابھی حدیث صحیحین سے ثابت کر چکے ہیں کہ ماں کے پیٹ میں نطفہ روح کیا جاتا ہے۔ اس تفصیل سے واضح ہو گیا۔ کہ نور محمدی اپنی عزت و کرامت کے مقام میں جلوہ گر رہا۔ اور پشت آدم علیہ السلام میں اجزائے جسمانیہ کے جوہر لطیف کے انوار رکھے گئے تھے جو اصلابِ طاہرہ اور ارحامِ طیّبہ میں منتقل ہوتے رہے۔

تطبیق

بعض روایات سے ثابت ہوتا ہے، کہ نور محمدی آدم علیہ السلام کی پشت مبارک میں رکھا گیا۔ اور بعض روایات میں وارد ہے کہ نور محمدی صلی اللہ علیہ وسلم پیشانی آدم علیہ السلام میں جلوہ گر تھا۔ جیسا کہ تفسیر کبیر جلد ۱۸ میں ہے۔ دونوں میں تطبیق یہ ہے کہ جب نور مبارک پشت آدم ہی میں تھا۔ لیکن اپنے کمالِ نورانیت اور شدتِ چمک کی وجہ سے پیشانی آدم علیہ السلام میں چمکتا تھا۔ الحمد للہ! ہمارے اس بیان سے اچھی طرح واضح ہو گیا۔ کہ حضور علیہ السلام کا بدن مبارک بھی نور تھا۔

صاحبِ روح المعانی حضور تلیہ السلام کے اولِ خلق ہونے کے بارے میں ارقام فرماتے ہیں۔ ولذا کان نورہ صلی اللہ تعالیٰ علیہ وسلم اول المخلوقات ففی الخبر اول ماخلق اللہ تعالیٰ نور نبیک یا جابر (تفسیر روح المعانی ص ۹۶)

(ترجمہ) : (چوں کہ حضور علیہ السلام وصولِ فیض میں واسطہ عظمیٰ ہیں، اسی لیے حضور صلی اللہ علیہ وسلم کا نور اول مخلوقات ہے۔ چنانچہ حدیث شریف میں وارد ہے، سب سے پہلے وہ چیز

جو اللہ تعالیٰ نے پیدا فرمائی وہ تیرے نبی کا نور ہے، اے جابر۔“

اس حدیث جابر مذکورہ کو مولوی اشرف صاحب تھانوی نے اپنی کتاب نشر الطیب صفحہ ۶ پر تفصیل سے لکھا ہے۔

(۲) حدیث حضرت عرابض بن ساریہ رضی اللہ تعالیٰ عنہ

امام احمد، امام بیہقی، وحاکم نے حدیث عرابض بن ساریہ رضی اللہ تعالیٰ عنہ سے روایت فرمائی کہ حضور علیہ السلام نے فرمایا، بیشک میں اللہ تعالیٰ کے نزدیک خاتم النبیین ہو چکا تھا۔ اور آدم علیہ السلام ابھی اپنے خمیر میں تھے۔ یعنی ان کا ابھی پتلہ بھی نہ بنا تھا۔ حاکم نے اس حدیث کو صحیح الاسناد کہا۔ مشکوٰۃ شریف میں بھی یہ حدیث بروایت شرح السنہ مذکور ہے۔ (مواہب اللدنیہ جلد ۱ ص ۷)

ایک شبہ کا ازالہ

اگر یہ شبہ کیا جائے۔ کہ خاتم النبیین کے معنی ہیں، تمام نبیوں کے آخر میں آنے والا نبی، یہ معنی دنیا میں متحقق ہو سکتے ہیں۔ علم ارواح میں ان کا معنی ثابت ہونا ممکن نہیں۔ لہذا اس حدیث کے معنی یہ ہوں گے۔ کہ حضور کا خاتم النبیین ہونا علم الہی میں مقدر تھا۔ یا یہ کہنا پڑے گا کہ خاتم النبیین کے معنی آخری نبی نہیں۔ اس کا جواب یہ ہے، کہ خاتم النبیین کے معنی قطعاً آخری نبی ہیں۔ اور حدیث کا مطلب یہی ہے کہ میں فی الواقع خاتم النبیین ہو چکا تھا۔ نہ یہ کہ میرا خاتم النبیین ہونا علم الہی میں مقدر تھا۔ کیوں کہ علم الہی میں تو ہر چیز مقدر تھی۔ البتہ یہ ضرور ہے کہ آخر النبیین ہونے کا ثبوت اور ظہور دو الگ مرتبے میں اللہ تعالیٰ نے عالم ارواح میں ختم نبوت کے منصب پر اپنے حبیب صلی اللہ علیہ وسلم کو فائز فرمادیا۔ بایں معنی کہ سب نبیوں کے بعد ان کا سردار بن کر جانے والا نبی یہی محبوب ہے۔ اگرچہ جانے کا موقع ابھی نہ آیا ہو، یہ بالکل ایسا ہے کہ بادشاہ کسی کو امیر جہاد مقرر کر دے تو اس امانت کا ظہور جہاد پر جانے کے بعد ہی ہوگا۔ اس کا منصب جلیل پہلے ہی سے ثابت ہو گیا۔ اسی طرح یہاں سمجھ لیں، کہ منصب خاتم النبیین کا ثبوت حضور صلی اللہ علیہ وسلم کے لیے پہلے سے ثابت تھا۔ لیکن اس کا ظہور دنیا میں تشریف

لانے کے بعد ہوا۔

اس بیان سے ایک اصول ظاہر ہو گیا کہ ثبوت کمال کے لیے اسی وقت ظہور لازم نہیں۔
اسی لیے اہل سنت کا مسلک ہے کہ حضور سید عالم صلی اللہ علیہ وسلم تمام کمالات محمدیت کے ساتھ
متصف ہو کر پیدا ہوئے۔ لیکن ان کا ظہور اپنے اوقات میں حسب حکمت و مصلحت خداوندی ہوا۔
۳ حدیث ابو ہریرہ رضی اللہ تعالیٰ عنہ

حضرت ابو ہریرہ سے روایت ہے، کہ صحابہ کرام نے حضور سے پوچھا کہ یا رسول اللہ
صلی اللہ علیہ وسلم، آپ کو نبوت کب ملی؟ حضور علیہ السلام نے فرمایا:۔۔۔ دادم بین الروح والجسد
آدم علیہ السلام ابھی روح اور جسم کے درمیان تھے۔ یعنی ان کے جسم میں جان نہیں ڈالی گئی تھی۔
یہ روایت ترمذی شریف کی ہے۔ اور علامہ ابو عیسیٰ ترمذی نے اس حدیث کو حسن
کہا ہے۔ انہیں الفاظ میں حضرت میسرہ سے ایک حدیث مروی ہے۔ امام احمد بن حنبل نے اس حدیث
کو روایت کیا۔ اور امام بخاری نے اپنی تاریخ میں اور ابو نعیم نے حلیہ میں یہ حدیث روایت کی اور حاکم
نے اس کی تصحیح فرمائی۔ (مواہب اللدنیہ جلد ۱ ص ۶)

۴ حدیث حضرت امام زین العابدین علی اباہ وعلیہ الصلوٰۃ والسلام

حضرت امام زین العابدین علیہ السلام اپنے والد ماجد سیدنا امام حسین علیہ السلام سے اور
وہ اپنے والد مکرم حضرت علی مرتضیٰ رضی اللہ تعالیٰ عنہ سے روایت کرتے ہیں کہ حضور علیہ السلام نے
فرمایا ”میں پیدائش آدم علیہ السلام سے چودہ ہزار برس پہلے اپنے پروردگار کے حضور میں ایک نور تھا۔“
(السان العیون جلد اول ص ۲۹)

ازالہ شبہ

اس روایت میں خلق آدم علیہ السلام سے صرف چودہ ہزار برس پہلے حضور کے نور
پاک کا ذکر ہے۔ حالانکہ بعض روایتوں میں اس سے بہت زیادہ سالوں کا ذکر بھی وارد ہے۔ یہ

یہ تعارض کیسے رفع ہوگا۔

اس کا جواب یہ ہے۔ کہ حدیث میں چودہ ہزار کا ذکر ہے۔ اس سے زیادہ کی نفی نہیں۔

لہذا کسی دوسری روایت میں چودہ ہزار سے زیادہ سالوں کا وارد ہونا تعارض کا موجب نہیں۔

۵ حدیث ابی ہریرہ رضی اللہ تعالیٰ عنہ

حضرت ابو ہریرہ رضی اللہ تعالیٰ عنہ فرماتے ہیں کہ حضور صلی اللہ علیہ وسلم نے حضرت

جبرائیل علیہ السلام سے دریافت فرمایا۔ آپ کی عمر کتنے سال ہے۔ عرض کیا حضور! اس کے سوا میں کچھ نہیں جانتا۔ کہ چوتھے حجاب عظمت میں ہر ستر ہزار برس کے بعد ایک ستارہ طلوع ہوتا تھا۔ جسے میں

نے اپنی عمر میں ستر ہزار مرتبہ دیکھا۔ حضور علیہ السلام نے فرمایا ”اے جبرائیل“ میرے رب کی عزت و جلال کی قسم وہ ستارہ میں ہوں۔ (السان العیون جلد ۲۹، روح البیان ص ۵۴۳)

آیات و احادیث کی روشنی میں اور بعض علماء مفسرین کی تصریحات کے ضمن میں

رسول اللہ صلی اللہ علیہ وسلم کی خلقت مبارکہ کا نہایت مختصر بیان ناظرین کرام کے سامنے

آگیا۔ اور اس اثنا میں بعض فوائد بھی مذکور ہو چکے۔ اس کے بعد ولادتِ محمدی صلی اللہ علیہ وسلم کا بیان

ملاحظہ فرمائیے۔



ولادتِ محمدی صلی اللہ علیہ وآلہ وسلم

بیان سابق میں یہ بات آچکی ہے کہ حضور علیہ السلام کا نور پاک آدم علیہ السلام کی پشت مبارک میں رکھا گیا۔ جو ان کی پشانی سے چمکتا تھا۔ وہی نور مبین اصلابِ طاہرہ اور ارحامِ طیبہ میں منتقل ہوتا رہا۔ جیسا کہ ابو نعیم کی روایت میں حضرت عبداللہ ابن عباس رضی اللہ عنہما سے مروی ہے حضور علیہ السلام نے ارشاد فرمایا کہ میرے تمام آباؤ اجداد سفاح سے پاک ہیں یعنی میرے والدین ماجدین سے لے کر آدم و حوا علیہما السلام تک کوئی مرد یا عورت ایسا نہیں ہوا جس نے معاذ اللہ کسی قسم کی فحاشی اور جھیاں کا کام کیا ہو اللہ تعالیٰ نے مجھ کو ہمیشہ اصلابِ طیبہ سے ارحامِ مطہرہ کی طرف منتقل فرمایا۔

انوارِ محمدیہ مطبوعہ مصر ۱۵، مواہب اللدنیہ جلد اول ص ۱

مشکوٰۃ شریف میں حضرت واظہ بن الاسقع سے مروی ہے۔ وہ فرماتے ہیں، میں نے رسول اللہ صلی اللہ علیہ وسلم سے سنا کہ ارشاد فرمایا ہے کہ اللہ تعالیٰ نے اسمعیل علیہ السلام کی اولاد میں سے کمانہ کو منتخب کیا۔ اور کمانہ میں سے قریش کو اور قریش میں سے بنی ہاشم کو اور بنی ہاشم میں سے مجھ کو۔ بعض دیگر روایات میں یہ بھی ہے کہ اللہ تعالیٰ نے آدم علیہ السلام کو اپنا صغی اور برگزیدہ بنا کر انکی اولاد میں سے حضرت نوح علیہ السلام کو چن لیا۔ اور نوح علیہ السلام کی اولاد میں سے حضرت ابراہیم علیہ السلام کو اور حضرت ابراہیم کی اولاد میں سے حضرت اسمعیل علیہ السلام کو برگزیدہ فرمایا الخ۔
دلائل النبوة میں ابو نعیم حضرت عائشہ رضی اللہ تعالیٰ عنہا کی روایت لاسکتے ہیں۔

ام المؤمنین رسول اللہ صلی اللہ علیہ وسلم سے نقل کرتی ہیں۔ اور حضور علیہ السلام حضرت جبائیل علیہ السلام سے نقل فرماتے ہیں۔ حضرت جبائیل علیہ السلام نے کہا میں نے تمام مشرق و مغرب کو دیکھا، میں نے حضرت محمد صلی اللہ علیہ وسلم جیسا فضیلت والا کوئی نہ پایا۔ نہ خاندانِ بنی ہاشم کی طرح کوئی خاندان افضل دیکھا۔ (السان العیون جلد ۱ ص ۲۶)

حافظ ابوسعید خدری ابو بکر ابن ابی مریم سے اور وہ ابوسعید بن عمر انصاری سے اور وہ اپنے والد ماجد سے اور ان کے والد ماجد سیدنا کعب احبار رضی اللہ تعالیٰ عنہ سے نقل فرماتے ہیں کہ رسول اللہ صلی اللہ علیہ وسلم کا نور مبارک جب حضرت عبدالمطلب میں منتقل ہوا۔ اور وہ جوان ہو گئے۔ تو ایک دن عظیم کعبہ میں سوئے، آنکھ کھل تو دیکھا کہ آنکھوں میں سرمہ لگا ہوا ہے۔ سرمہ میں تیل پڑا ہوا ہے۔ اور حسن و جمال کا لباس زیب تن ہے۔ وہ نہایت حیران ہوئے کہ نہیں معلوم یہ سب کچھ کیسے ہوا۔ ان کے والد ان کا ہاتھ پکڑ کر کاہنوں کے پاس لے گئے اور تمام واقعہ بیان کیا۔ انہوں نے کہا کہ اس واقعہ کا مطلب یہ ہے کہ اللہ تعالیٰ نے اس نوجوان کو نکاح کرنے کا حکم دیا ہے۔ چنانچہ انہوں نے پہلے قبیلہ سے نکاح کیا۔ پھر ان کی وفات کے بعد فاطمہ سے نکاح کیا۔ اور حضور کے والد ماجد حضرت عبد اللہ کے ساتھ حاملہ ہو گئیں۔ یعنی حضور کے والد ماجد جناب عبد اللہ اپنی والدہ کے شکم اطہر میں جلوہ گر ہو گئے۔ جناب عبدالمطلب کے جسم سے مشک کی خوشبو آتی تھی۔ اور رسول اللہ صلی اللہ علیہ وسلم کا نور مبارک ان کی پیشانی میں چمکتا رہا۔ جب مکہ میں قحط ہوتا، تو لوگ عبدالمطلب کا ہاتھ پکڑ کر جبل شیبہ کی طرف جاتے تھے۔ اور ان کے ذریعہ سے تقرب خداوندی ڈھونڈتے اور بارش کے لیے دعائیں کرتے تھے۔ اللہ تعالیٰ ان کی دعاؤں کو نور محمدی صلی اللہ علیہ وسلم کے طفیل قبول فرماتا اور کثرت سے رحمت کی بارش برستی۔ (مواہب اللدنیہ ص ۵ جلد اول)

ابونعیم اور خراطی اور ابن عساکر نے بطریق عطا سیدنا عبد اللہ بن عباس رضی اللہ عنہما سے روایت کیا۔ کہ جب حضرت عبدالمطلب اپنے فرزند حلیل جناب عبد اللہ کو نکاح کرنے کی غرض سے لے کر چلے تو راستہ میں ایک کاہنہ ملی جو یہودیہ ہو گئی تھی۔ اور وہ کتب سابقہ پڑھی ہوئی تھی۔ اس کو فاطمہ ختمیہ کہتے تھے اس نے حضرت عبد اللہ کے چہرے میں نور نبوت چمکتا ہوا دیکھا۔ تو حضرت عبد اللہ کو اپنی طرف

بلانے لگی مگر حضرت عبداللہ نے انکار فرمایا۔ (مواہب اللدنیہ جلد ۱ ص ۱۹)

حضور سید عالم صلی اللہ علیہ وسلم کے آباء و اہمات الی آدم و حوا علیہما السلام کے زنا و فحاشی سے پاک ہونے پر اجماع امت ہے۔ البتہ ہر فرد کے مومن ہونے پر اختلاف ہے۔ روانض نے حضور علیہ السلام کے جمیع آباء کے ہر فرد کو مومن ماننا قطعی اور ضروریات ایمان سے قرار دیا۔ اور اہلسنت نے اس کو طہنی اور مجتہد فیہ ماننا۔ اسی وجہ سے اس مسئلہ میں علماء کے مختلف اقوال ہو گئے۔ لیکن متاخرین جمہور اہلسنت کا مسلک یہ ہے کہ حضور علیہ السلام کے والدین ماجدین سے لے کر آدم و حوا علیہما السلام تک کل آباء و اہمات مومن و موحد ہیں۔ اور کسی کا کفر و شرک قطعاً ثابت نہیں۔ ان محققین متاخرین کے نزدیک آرزو حضرت ابراہیم علیہ السلام کے والد نہیں بلکہ چچا ہیں۔ محاورات عرب میں چچا پر باپ کا اطلاق اکثر ہوتا ہے۔ اور جن روایات میں ان ابی و اباک فی النار آیا ہے۔ وہاں بھی لفظ اب سے ابو لہب وغیرہ مشرکین مراد ہیں۔ والدہ مکرمہ کے لیے حضور علیہ السلام کو استغفار کا اذن نہ ہوتا بھی معاذ اللہ ان کے کفر کی دلیل نہیں۔ بلکہ گناہوں سے پاک ہونے کی طرف اشارہ ہے۔ کیوں کہ غیر نبی اور غیر رسول کے لیے استغفار کا لفظ اس کے حق میں گناہ کا وہم پیدا کرتا ہے۔ چونکہ حضور صلی اللہ علیہ وسلم کے والدین آیام فرقة میں تھے۔ اس لیے ان کی نجات کے لیے اعتقادِ توحید کافی تھا۔ کسی شریعت، واحکام الہی کا اس وقت موجود نہ تھا۔ جس کی وجہ سے کوئی کام گناہ قرار پاتا۔ اور اس سے ان کا بچنا ضروری ہوتا۔ لہذا ان کے حق میں استغفار کا اذن نہ ہوتا کہ کسی کا ذہن ان کے گناہ کا وہم پیدا نہ کرے۔

نیز حضور علیہ السلام کے والدین ماجدین کا زندہ ہونے کے بعد ایمان لانا بھی اس لئے نہ تھا۔ کہ وہ کفر پر معاذ اللہ مرے تھے۔ بلکہ صرف اس لئے ان کو زندہ کیا گیا، کہ حضور علیہ السلام پر ایمان لانے کی فضیلت بھی انہیں حاصل ہو جائے۔

حضور علیہ السلام کے والدین کریمین کی بابت فقہ اکبر کی عبارت "ماتا علی الکفر" علی حدیث المضام ہے۔ "امی ماتا علی عہد الکفر" یعنی موت حضور کی نبوت اور اسلام کے ظہور سے پہلے اس عہد میں ہوئی۔ جو کفر و جاہلیت کا عہد اور زمانہ تھا۔ یہ نہیں کہ معاذ اللہ کہ وہ بحالت کفر مرے ہوں۔

ملا علی قاری نے حضور علیہ السلام کے والدینِ معظمین کے کفر پر بہت زور دیا ہے۔ لیکن آخر پر رجوع کر لیا۔ اور توبہ کر کے دنیا سے رخصت ہوئے۔ جیسا کہ حاشیہ نبراس ص ۵۲۶ پر ہے۔
ونقل توبہ عن ذلک فی القول المستحسن ۱۲

فائدہ

حضور کے والدین کا کفر ثابت کرنے میں ملا علی قاری نے جس شدت اور غلو سے کام لیا اہل علم پر مخفی نہیں۔ اس کے باوجود بھی انہیں توبہ کی توفیق نصیب ہونا اس بات کی دلیل ہے۔ کہ وہ اس مسئلہ کے ہوا باقی تمام مسائل میں خوش عقیدہ تھے۔ ظاہر ہے کہ خوش عقیدگی ضائع ہونے والی چیز نہیں۔ اس لئے اللہ تعالیٰ کی توفیق ان کے شامل حال ہوئی۔ اور وہ اس قولِ شنیع سے تائب ہوئے۔ فقیر کا رجحان طبع یہ ہے کہ ملا علی قاری کے علاوہ بھی جن خوش عقیدہ لوگوں سے ایسی لغزش ہو گئی ہے۔ ان کے حق میں بھی یہی حقِ ظن رکھنا چاہئے۔ کہ مرنے سے پہلے اللہ تعالیٰ نے ان کو بھی توفیق توبہ عطا فرمادی ہوگی۔ وما ذلک علی اللہ بعزیز

تفسیر کبیر وغیرہ میں بعض علماء کا وہ کلام جو انہوں نے حضور علیہ السلام کے والدین کا ایمان ثابت کرنے والوں کے دلائل پر کیا ہے۔ و حقیقت وہ ان رد انقض کا رد ہے۔ جو اس مسئلہ کو قطعی قرار دے کر اسے ضروریاتِ دین میں شمار کرتے ہیں۔ جیسا کہ ان کے عنوانِ کلام "قالت الشیعة" اور اس کے بعد "قال اصحابنا" سے واضح ہے۔ یہ نہیں کہ ان یہ کلام اہلسنت کے رومیں ہے۔ اور معاذ اللہ انہوں نے حضور سید عالم صلی اللہ علیہ وسلم کے والدین ماجدین کو کافر کہہ کر اللہ کے پیارے حبیب علیہ الصلوٰۃ والسلام کو ایذا پہنچایا ہو۔ معاذ اللہ تم معاذ اللہ۔

مواہب اللدنیہ میں امام قسطلانی رحمۃ اللہ علیہ ارقام فرماتے ہیں۔ کہ جب اصحابِ فیل کا بادشاہ ابیرہہ معاذ اللہ خانہ کعبہ کو منہدم کرنے کے لئے مکہ معظمہ پر چڑھائی کر کے آیا تو حضرت عبدالمطلبؑ کے چند آدمیوں کو ساتھ لے کر جبلِ شہیر پر چڑھ گئے۔ اس وقت رسول اللہ صلی اللہ علیہ وسلم کا نور مبارک جناب عبدالمطلب کی پیشانی میں لاشکلِ ہلال نمودار ہو کر اس قدر قوت سے چمکا کہ اس کی شعاعیں

خانہ کعبہ پر پڑیں۔ حضرت عبدالمطلب نے اپنی پیشانی کے نور کو نیت از کعبہ پر چمکتا ہوا دیکھ کر قریش سے فرمایا کہ واپس چلو میری پیشانی کا نور جو اس طرح چمکا ہے۔ یہ اس بات کی روشن دلیل ہے کہ ہم لوگ غالب ہیں گے۔ (مواہب اللدنیہ جلد اول ص ۱۵)

حضرت عبدالمطلب کے اونٹ ابرہہ کے لشکر والے پکڑ کر لے گئے تھے۔ انہیں چھڑانے کیلئے جناب عبدالمطلب ابرہہ کے پاس گئے۔ آپ کی صورت دیکھتے ہی عظمت و ہیبت نور مقدس کی وجہ سے ابرہہ ازراہ تعظیم فوراً تخت سے نیچے اتر آیا، پھر جناب عبدالمطلب کو اپنے برابر بٹھالیا۔

(مواہب اللدنیہ جلد اول ص ۱۵، تاریخ حبیب اللہ)

ابرہہ نے لشکر کو شکست دینے کے لیے اپنی قوم کا ایک آدمی بھیجا۔ جب وہ مکہ معظمہ میں داخل ہوا۔ اور اس نے جناب عبدالمطلب کے چہرہ کو دیکھا تو فوراً جھک گیا۔ اور اس کی زبان لرزنے لگی۔ اور وہ بیہوش ہو کر گر پڑا جس طرح بیل زنج ہوتے وقت خراٹے مارنے لگتا ہے۔ جب ہوش میں آیا تو جناب عبدالمطلب کے سامنے سجدہ کرتا ہوا گر پڑا اور کہنے لگا۔ میں گواہی دیتا ہوں کہ آپ یقیناً سید قریشی ہیں۔ (مواہب اللدنیہ جلد اول ص ۱۵)

ابرہہ کا ایک بہت بڑا سفید رنگ کا ہاتھی تھا، باقی سب ہاتھی سدھائے ہوئے ہونے کی وجہ سے اسے سجدہ کیا کرتے تھے۔ اور اس بڑے ہاتھی نے (باوجود سدھائے ہوئے ہونے کے بھی) ابرہہ کو کبھی سجدہ نہ کیا۔ جب حضرت عبدالمطلب ابرہہ بادشاہ کے پاس تشریف لے گئے تو اس نے سائیس کو حکم دیا۔ کہ اس بڑے سفید رنگ والے ہاتھی کو حاضر کرے۔ جب ہاتھی حاضر ہوا اور اس نے عبدالمطلب کے چہرہ پر نظر کی تو ان کے سامنے اوب سے اس طرح بیٹھ گیا۔ جیسے اونٹ بیٹھتا ہے۔ پھر سجدہ کرتا ہوا گر پڑا۔ اللہ تعالیٰ نے اسے قوت گویائی دی۔ ہاتھی نے کہا: السلام علی النور الذی فی ظہرک یا عبدالمطلب۔ سلام ہو اس نور پر جو تمہاری پیٹھ میں ہے۔ اے عبدالمطلب۔

مواہب اللدنیہ جلد اول ص ۱۵

السان العیون جلد اول ص ۵

عبدالمطلب کی نذر اور خواب !

اور

حضرت عبداللہ بن عبدالمطلب کی قربانی

ابتداء میں حضرت عبدالمطلب کے صرف ایک صاحبزادے حارث تھے۔ آپ نے نذر مانی کہ اللہ تعالیٰ اگر مجھے پورے دس بیٹے عنایت فرمائے اور وہ سب میرے معاون ہوں۔ تو ان میں سے ایک بیٹے کی قربانی کروں گا۔ اس کے بعد حضرت عبدالمطلب زرم کھودنے میں مصروف ہو گئے اور یہ کام ان کے لیے بڑی عزت و فخر کا موجب تھا۔ اللہ تعالیٰ نے ان کے دس بیٹے پورے کر دیئے۔ جن کے نام حسب ذیل ہیں :-

حارث^۱۔ زبیر^۲۔ جحل^۳۔ ضرار^۴۔ حقوم^۵۔ ابولہب^۶۔ عباس^۷۔ حمزہ^۸۔ ابوطالب^۹۔ عبد اللہ^{۱۰}

ان بیٹوں سے ان کی آنکھیں ٹھنڈی ہوئیں تو ایک رات عبدالمطلب کعبہ مطہرہ کے پاس قیام لیل میں مشغول تھے۔ خواب میں دیکھا کہ ایک کہنے والا کہہ رہا ہے کہ اے عبدالمطلب اس بیت (کعبہ شریف) کے رب کی جو نذر مانی تھی، وہ پوری کیجئے۔ عبدالمطلب مرعوب ہو کر گھبرائے ہوئے اٹھے اور حکم دیا کہ فوراً ایک مینڈھا ذبح کر کے فقراء اور مساکین کو کھلا دیا جائے۔ چنانچہ ایسا ہی کیا گیا۔ پھر سوتے تو خواب میں دیکھا کہنے والا کہہ رہا ہے۔ ”اس سے بڑی چیز قربان کیجئے“ بیدار ہو کر اونٹ قربان کیا اور مساکین کو کھلا دیا۔ پھر سوتے تو ندا آئی۔ ”اس سے بڑی چیز قربان کیجئے“ فرمایا اس سے بڑی چیز کیا ہے؟ ندا دینے والے نے کہا۔ ”اپنے ایک بیٹے کی قربانی کیجئے“ جس کی آپ نے نذر مانی ہے۔ آپ یہ سن کر نمکین ہوئے۔ اور اپنے سب بیٹوں کو جمع کیا اور انہیں وفات نذر کی طرف مبذول کرایا۔ سب نے کہا۔ ”ہم سب آپ کی اطاعت کریں گے۔ آپ ہم میں سے جس کو چاہیں۔ ذبح کر دیں“ آپ نے فرمایا قرعہ اندازی

کر لو۔ قرعہ اندازی میں حضرت عبداللہ کا نام نکلا۔ جو جناب عبدالمطلب کے محبوب ترین بیٹے تھے۔ قرعہ نکلنے کے بعد عبدالمطلب نے اپنے بیٹے عبداللہ کا ہاتھ پکڑا، چھری لی اور ذبح کرنے کے لیے چل دیئے۔ جب چھری پھیرنے کا ارادہ کیا۔ تو سادات قریش سب جمع ہو کر آگئے۔ اور عبدالمطلب سے کہنے لگے ”آپ کیا کرنا چاہتے ہیں؟“ انہوں نے کہا میں اپنی نظر پوری کرنا چاہتا ہوں۔ ”سرورِ ان قریش بولے کہ ہم آپ کو ایسا نہ کرنے دیں گے۔ آپ اپنے رب کی بارگاہ میں عذر پیش کر کے سبکدوش ہو جائیں۔ اگر آپ ایسا کر بیٹھے تو ہمیشہ کے لیے بیٹا ذبح کرنے کی سنت جاری ہو جائے گی۔ سرورِ ان قریش نے مشورہ کر کے جناب عبدالمطلب سے کہا۔ چلے فلاں کاہنہ کے پاس چلیں جس کا نام قطبہ ہے۔ (بعض نے اس کا نام سراج بتایا ہے) شاید وہ آپ کو ایسی بات بتائے جس میں آپ کے لیے کٹاؤں اور گنجائش ہو۔ یہ سب لوگ کاہنہ کے پاس پہنچے اور تمام واقعہ اسے بتایا۔ اس نے کہا ”تم میں خوں بہا کتنا ہوتا ہے؟“ کہا گیا دس اونٹ۔ اُس نے کہا آپ سب لوگ واپس چلے جائیں۔ اور دس اونٹ اور عبد اللہ کے درمیان قرعہ اندازی کریں۔ اگر قرعہ عبداللہ کے نام نکل آئے۔ تو دس اونٹ بڑھا کر پھر قرعہ ڈالیں، اور جب تک عبداللہ کا نام نکلتا رہے دس اونٹ بڑھاتے جائیں۔ یہاں تک کہ اونٹوں کے نام کا قرعہ ڈالیں جب ایسا ہو تو ان اونٹوں کو عبداللہ کی بجائے ذبح کر دیا جائے۔ وہ قربانی گویا عبداللہ کی ہوگی چنانچہ ایسا ہی کیا گیا۔ ہر قرعہ پر عبداللہ کا نام نکلتا رہا۔ اور دس دس اونٹ بڑھاتے چلے گئے۔ یہاں تک کہ جب سوا دس اونٹوں تک پہنچے تو جناب عبداللہ کی بجائے اونٹوں کا نام قرعہ میں نکلا۔ اور سوا دس اونٹوں کو قربان کر دیا گیا۔ یہ قربانی اونٹوں کی نہیں۔ بلکہ جناب عبداللہ حضور علیہ السلام کے والد ماجد کی قربانی قرار پائی۔ یہی وجہ ہے۔ کہ حضور صلی اللہ علیہ وسلم نے فرمایا۔ کہ ”میں و ذبیحوں کا بیٹا ہوں۔“ یعنی حضرت اسماعیل علیہ السلام اور حضرت عبداللہ بن عبدالمطلب۔ انتہی

(مواہب اللدنیہ جلد اول صفحہ ۱۶)

بعض روایات میں آیا ہے کہ جناب عبدالمطلب نے بیٹا ذبح کرنے کی نذر اس وقت مانی تھی جب آپ کو زمرم کا کنواں کھودنے کا خواب میں حکم دیا گیا تھا۔ اور اس سلسلہ میں آپ

کو کچھ پریشانی لاحق ہوئی تو آپ نے نذرمانی کہ اگر اللہ تعالیٰ نے اس کام کو مجھ پر آسان کر دیا تو میں ایک بیٹا اللہ کے نام پر قربان کر دوں گا۔
(مواہب اللدنیہ جلد اول ص ۱)

نسب شریف

مشکوٰۃ شریف میں ہے کہ ترمذی سے بروایت حضرت عباسؓ مروی ہے کہ ارشاد فرمایا رسول اللہ صلی اللہ علیہ وسلم نے کہ میں محمد ہوں، عبد اللہ کا بیٹا، اور عبد المطلب کا پوتا۔ اللہ تعالیٰ نے جو مخلوق کو پیدا کیا، تو مجھے اچھے گروہ میں بنایا۔ یعنی انسان بنایا۔ انسان میں دو فرقے پیدا کیے، عرب اور عجم مجھے اچھے فرقے یعنی عرب میں بنایا۔ پھر عرب میں کسی قبیلے بنائے اور مجھ کو سب سے اچھے قبیلے میں پیدا کیا۔ یعنی قریش میں۔ پھر قریش میں کسی خاندان بنائے اور مجھ کو سب سے اچھے خاندان میں پیدا کیا۔ یعنی بنی ہاشم میں۔ پس میں ذاتی طور پر بھی سب سے اچھا ہوں اور خاندان میں بھی سب سے اچھا ہوں۔

حضرت علی کرم اللہ وجہہ سے روایت ہے کہ نبی صلی اللہ علیہ وسلم نے فرمایا کہ میں نکاح سے پیدا ہوا ہوں۔ اور سفاح یعنی بدکاری سے نہیں پیدا ہوا ہوں۔ آدم علیہ السلام سے لے کر میرے والدین تک یعنی سفاح جاہلیت کا کوئی مجھ کو نہیں پہنچا۔ یعنی زمانہ جاہلیت میں جو بے احتیاطی ہوا کرتی تھی میرے آباؤ اہمات سب اس سے منترہ رہے۔ پس میرے نصب میں اس کا کوئی میل نہیں ہے۔ روایت کیا اس طبرانی، ابو نعیم اور ابن عساکر نے اوسط میں۔ (مواہب اللدنیہ)

ابو نعیم نے حضرت ابن عباس رضی اللہ عنہ سے روایت کیا مرفوعاً یعنی خود حضور علیہ السلام نے فرمایا کہ میرے اسلاف میں سے کبھی کوئی مرد عورت بطور سفاح کے نہیں ہے۔ کبھی کا مطلب یہ ہے کہ جس قربت کو میرے نسب میں بھی دخل نہ ہو۔ مثلاً حمل ہی نہ ٹھہرا ہو۔ وہ بھی بلا نکاح نہیں ہوتی یعنی آپ کے سب اصول و کور و انات ہمیشہ بُرے کام سے پاک رہے۔ اللہ تعالیٰ مجھ کو اصلاہ طیبہ سے ارحام طاہرہ کی طرف مصفیٰ مہذب کر کے منتقل کرتا رہا۔ جب کبھی دو شعبے ہوئے۔ جیسے

عرب و عجم، پھر قریش و غیر قریش و علیؑ انہذا میں بہترین شعبے میں رہا۔ (مواہب اللدنیہ)
 دلائل البونعم میں حضرت عائشہ رضی عنہا سے مروی ہے کہ وہ رسول اللہ صلی اللہ علیہ وسلم سے نقل
 کرتی ہیں اور آپ جبرائیل علیہ السلام سے حکایت فرماتے ہیں۔ وہ کہتے ہیں کہ میں تمام مشرق و مغرب
 میں پھرا، سو میں نے کوئی شخص محمد صلی اللہ علیہ وسلم سے افضل نہیں دیکھا۔ اور نہ کوئی خاندان بنی ہاشم سے
 افضل دیکھا اور اس طرح طبرانی نے اوسط میں بیان کیا ہے۔ شیخ الاسلام حافظ ابن حجر کہتے ہیں کہ آثار
 صحت کے اس متن یعنی حدیث کے صفحات پر نمایاں ہیں۔ (مواہب اللدنیہ) یعنی حضرت جبرائیل علیہ
 السلام کے اس قول کا اس شعر میں گویا ترجمہ کیا گیا ہے۔

آفا تھا گر دیدہ ام
 مہر تباں و زیدہ ام
 بسیار خوباں دیدہ ام
 لیکن تو چیزے دیگر می

مشکوٰۃ میں مسلم سے روایت داؤد بن الاسقع سے مروی ہے کہ میں نے رسول اللہ صلی اللہ علیہ وسلم
 سے سنا ہے فرماتے تھے کہ اللہ تعالیٰ نے اسماعیل علیہ السلام کی اولاد میں سے کنانہ کو منتخب کیا، اور کنانہ
 میں سے قریش کو اور قریش میں سے بنی ہاشم کو، اور بنی ہاشم میں مجھ کو اور ترمذی کی روایت میں یہ بھی
 ہے کہ ابراہیم علیہ السلام کی اولاد میں سے اسماعیل علیہ السلام کو منتخب کیا۔

نسب نامہ

حضرت محمد مصطفیٰ صلی اللہ علیہ وسلم بن عبد اللہ بن عبد المطلب بن ہاشم بن عبد مناف، بن قصی
 بن کلاب بن مرہ بن کعب بن غالب بن مہر بن مالک بن نضر بن کنانہ بن خزیمہ بن مدرکہ بن الیاس بن مضر
 بن نزار بن معد بن عدنان۔

فائدہ

ہم نے حضور صلی اللہ علیہ وسلم کا نسب نامہ جناب عدنان تک لکھا ہے۔ کیوں کہ اس
 کے بعد نسب بیان کرنے والوں کے بارے میں ارشاد ہوا ہے "کذکک النسابون" اور محتاط

علماء نے بھی یہیں تک آپ کا نسب شریف لکھا ہے۔

زمانہ طفولیت

ابن شیخ نے خصائص میں ذکر کیا ہے۔ کہ آپ کا گہوارہ (یعنی جھولا) فرشتوں کی جنبش دینے سے ہلاکرتا تھا (مواہب اللدنیہ)

بیہقی اور ابن عساکر نے ابن عباس رضی اللہ عنہ سے روایت کیا ہے۔ کہ حضرت حلیمہ کہتی تھیں۔ کہ انہوں نے جب آپ کا دودھ چھڑایا ہے۔ تو آپ نے دودھ چھڑانے کے ساتھ ہی سب سے اول جو کلام فرمایا وہ یہ تھا۔ اللہ اکبر کبیراً والحمد لله کثیراً وسبحان اللہ بکرۃ واصیلاً۔ جب ذرا سمجھ وار ہوئے تو باہر تشریف لے جاتے اور لڑکوں کو کھیلتا دیکھتے مگر ان سے علیحدہ رہتے۔ (یعنی کھیل میں شریک نہ ہوتے) (مواہب اللدنیہ)

ابن سعد، ابو نعیم اور ابن عساکر نے ابن عباس سے روایت کی ہے۔ کہ حضرت حلیمہ آپ کو کہیں دو روزہ جانے دیا کرتیں۔ ایک بار ان کو کچھ خبر نہ ہوئی۔ آپ اپنے رضاعی بہن شیماء کے ساتھ عین دوپہر کے وقت مویشی کی طرف چلے گئے۔ حضرت حلیمہ آپ کی تلاش میں نکلیں۔ یہاں تک کہ آپ کو بہن کے ساتھ پایا۔ کہنے لگیں کہ اس گرمی میں (ان کو لائی ہو) بہن نے کہا۔ اماں میرے بھائی کو گرمی ہی نہیں لگی میں نے ایک بادل کا ٹکرا دیکھا۔ جو ان پر سایہ کئے ہوئے تھا۔ جب ٹھہر جاتے تھے، وہ بھی ٹھہر جاتا تھا۔ اور جب چلنے لگتے وہ بھی چلنے لگتا۔ یہاں تک کہ اس موقع تک اسی طرح پہنچے۔ (مواہب اللدنیہ)

حضرت حلیمہ سعدیہ سے روایت ہے۔ کہ میں (طائف سے) بنی سعد کی عورتوں کے ہمراہ دودھ پینے والے بچوں کی تلاش میں ملکر چلی۔ اس قبیلہ کا یہی کام تھا۔ اور اس سال سخت قحط تھا۔ میری گود میں ایک بچہ تھا۔ مگر اتنا دودھ نہ تھا کہ اس کو کانی ہوتا۔ رات بھر اس کے رونے کی وجہ سے نیند نہ آئی اور نہ ہماری اونٹنی کے دودھ ہوتا۔ میں ایک دراز گوش پر سوار تھی۔ جو غایت لاغری سے سب کے ساتھ نہ چل سکتا تھا۔ ہمراہی بھی اس سے تنگ آگئے تھے۔ ہم مکہ آئے تو رسول اللہ

صلی اللہ علیہ وسلم کو جو عورت دکھتی اور یہ سنتی کہ آپ یتیم ہیں۔ کوئی قبول نہ کرتی۔ دیکھیں کہ زیادہ انعام و اکرام کی توقع نہ ہوتی۔ اور ادھر ان کو دودھ کی کمی کے سبب کوئی بچہ نہ ملا، میں نے اپنے شوہر سے کہا۔ یہ تو اچھا نہیں معلوم ہوتا۔ کہ میں خالی جاؤں۔ میں تو اس یتیم کو لاتی ہوں۔ شاید اللہ تعالیٰ برکت عطا کر دے غرض میں آپ کو جا کر لے آئی۔ جب اپنی فرودگاہ پر لائی اور گود میں لے کر دودھ پلانے بیٹھی تو دودھ اس قدر اُترا کہ آپ اور آپ کے رضائی بھائی نے خوب آسودہ ہو کر پیا اور پیٹ بھر کر سو گئے۔ اور میرے شوہر نے جو ادٹنی کو جا کر دیکھا تو تمام دودھ ہی دودھ بھرا تھا۔ غرض اس نے دودھ نکالا۔ اور ہم سب نے ادٹنی کا دودھ خوب سیر ہو کر پیا۔ اور رات بڑے آرام سے گزری اور اس سے پہلے سونا میسر نہ ہوتا تھا۔ شوہر کہنے لگا۔ اے حلیمہ تو تو بڑے برکت والے کو بچے لائی میں نے کہا ہاں۔ مجھے بھی یہی امید ہے۔ پھر ہم مکہ سے روانہ ہوئے۔ اور میں آپ کو لے کر اس دراز گوش پر سوار ہوئی۔ پھر تو اس کا یہ حال تھا کہ کوئی سواری اس کو پکڑ نہ سکتی تھی۔ میری ہمراہی عورتیں تعجب سے کہنے لگیں کہ حلیمہ ذرا آہستہ چلو، یہ وہی تو ہے جس پر تم آئی تھیں۔ میں نے کہا "ہاں وہی ہے۔" وہ کہنے لگیں بے شک اس میں کوئی بات ہے۔ پھر ہم اپنے گھر پہنچے اور وہاں سخت قحط تھا۔ لیکن میری بکریاں دودھ بھری آئیں۔ اور دوسروں کو اپنے جانوروں میں ایک قطرہ دودھ کا نہ ملتا۔ میری قوم کے لوگ اپنے چرواہوں سے کہتے کہ ارے تم بھی وہیں چراؤ۔ جہاں حلیمہ کے جانور چرتے ہیں۔ ان لوگوں کے کہنے پر چرواہوں نے اپنے جانور میرے جانوروں کی چراہ گاہ میں چرنے کے لیے چھوڑے مگر پھر بھی ان کے جانور خالی آتے اور میرے جانور بھر آتے۔ دیکھیں کہ چراہ گاہ میں کیا رکھتا تھا۔ وہاں تو بات ہی اور تھی، غرض ہم برا بر خیر و برکت کا مشاہدہ کرتے رہے۔ یہاں تک کہ دو سال پورے ہو گئے اور میں نے آپ کا دودھ چھڑایا۔ آپ کا نشوونما اور بچوں سے بہت زیادہ تھا۔ یہاں تک کہ دو سال کی عمر میں اچھے بڑے معلوم ہونے لگے۔ پھر ہم آپ کو آپ کی والدہ کے پاس لائے۔ مگر آپ کی برکت کی وجہ سے ہمارا جی چاہتا تھا کہ آپ اندر رہیں۔ اس لیے آپ کی والدہ سے اصرار کر کے دوبارہ مکہ میں جانے کے بہانے سے پھر اپنے گھر لے آئے۔ سو چند مہینے کے بعد ایک بار آپ اپنے رضاعی بھائی کے ساتھ مویشی میں پھر رہے تھے۔ کہ یہ

بھائی دوڑتا ہوا آیا۔ مجھ سے اور اپنے باپ سے کہا کہ میرے قرشی بھائی کو دو سفید کپڑے والے آدمیوں نے پکڑ کر لٹایا اور شکم چاک کیا۔ میں اسی حال میں چھوڑ لیا ہوں۔ سو ہم دونوں گھبرائے ہوئے گئے، دیکھا کہ آپ کھڑے ہیں لیکن رنگ متغیر ہے۔ میں نے پوچھا بیٹا کیا تھا۔ ”فرمایا دو شخص سفید کپڑے پہنے ہوئے آئے اور مجھ کو لٹایا اور پیٹ چاک کر کے کچھ ڈھونڈ کر نکالا، معلوم نہیں کیا تھا۔ ہم آپ کو اپنے ڈیرے پر لائے۔ تب شوہر نے کہا حلیمہ اس لڑکے کو آسیب کا اثر ہے۔ قبل اس کے کہ اس کا زیادہ اثر ہو، ان کے گھر پہنچا آ، میں آپ کی والدہ کے پاس لے کر گئی۔ آپ نے فرمایا کہ تو تو اس کو رکھنا چاہتی تھی۔ پھر کیوں لے آئی؟ میں نے کہا۔ اب خدا کے فضل سے ہوشیار ہو گئے ہیں۔ اور میں اپنی خدمت پوری کر چکی، خدا جانے کیا اتفاق ہوتا۔ اس لیے لائی ہوں۔ انہوں نے فرمایا۔ یہ بات نہیں سچ بتلا؟ میں نے سب قصہ سچ سچ بیان کیا۔ کہنے لگیں تب کوان پر شیطان کے اثر کا اندیشہ ہے؟ میں نے کہا ”ہاں“ کہنے لگیں، ہرگز نہیں۔ واللہ شیطان کا ان پر کچھ اثر نہیں ہو سکتا۔ میرے بیٹے کی ایک خاص شان ہے۔ پھر انہوں نے بعض حمل حالات اور ولادت کے بیان کیے۔ اور بعد میں فرمایا۔ اچھا ان کو چھوڑ دو۔ اور خیریت کے ساتھ چھوڑ دو۔ (سیرت ابن ہشام)

حلیمہ کے اس لڑکے کا نام عبداللہ ہے۔ اور یہ امینہ اور جذامہ کے بھائی اور یہ جزامہ شیمار کے نام سے مشہور ہیں۔ اور یہ سب اولاد ہیں حارث بن عبد العزیٰ کے جو شوہر ہیں حلیمہ کے (فی زاد المعاد) بعض اہل علم نے ان سب کے ایمان کی تصریح کی ہے۔ (شامہ اور زاد المعاد) محمد بن اسحاق نے ثور بن یزید سے (اس بار کے شق صدر کے بعد کا واقعہ) مرثیٰ ذکر کیا ہے۔ کہ حضور صلی اللہ علیہ وسلم نے ارشاد فرمایا۔ کہ ان سفید پوش شخصوں میں سے ایک نے دوسرے سے کہا۔ کہ ان کو ان کی امت کے دس آدمیوں کے ساتھ وزن کرو چنانچہ وزن کیا تو میں بھاری نکلا پھر اسی طرح سو کے ساتھ، پھر ہزار کے ساتھ کیا۔ پھر کہا کہ بس کرو۔ واللہ اگر ان کو ان کی تمام امت سے وزن کرو گے، تب بھی یہی وزنی نکلیں گے۔ (سیرت ابن ہشام)

اس جملہ میں آپ کو بشارت سنائی۔ کہ آپ نبی ہونے والے ہیں۔ آپ کا شق صدر اور

قلب اطہر کا دھلنا چار بار ہوا۔ ایک تو یہی جو ذکر کیا گیا۔ اور دوسری بار دس سال کی عمر میں صحرا میں ہوا تھا۔ تیسری بار وقت بعثت کے ماہ رمضان غار حرا میں، چوتھی بار شب معراج میں اور پانچویں بار ثابت نہیں۔ (شمامہ، تبغیر بسیر)

صحیح مسلم جلد اول صفحہ ۹۲ پر حضرت انس سے مروی ہے کہ حضور صلی اللہ

علیہ وسلم بچوں کے ساتھ اپنی شان کے لائق کھیل رہے تھے۔

ایام طفولیت مبارکہ میں شق صدر کے بعد سینہ اقدس کو ٹانگے لگائے گئے

جبرائیل علیہ السلام آئے اور انہوں نے حضور علیہ السلام کو زمین پر لیٹا کر سینہ اقدس چاک کیا۔ قلب مبارک کو باہر نکال کر اس سے منجمد خون نکالا اور زمزم کے پانی سے دھو کر سینہ اقدس بند کر دیا۔ وہ بچے و جن کے ساتھ آپ کھیل رہے تھے، حضور علیہ السلام کی رضاعی ماں (علیمہ سعدیہ رضی اللہ عنہا) کے پاس آئے اور کہنے لگے: "إِنَّ مُحَمَّدًا قَدْ قُتِلَ" (محمد صلی اللہ علیہ وسلم قتل کر دیئے گئے، لوگ دوڑے ہوئے آئے۔ تو حضور علیہ السلام کا رنگ مبارک بدلا ہوا تھا۔ حضرت انس رضی اللہ تعالیٰ عنہ فرماتے ہیں کہ حضور صلی اللہ علیہ وسلم کے سینہ اقدس میں سوئی سے (سے جانے) کا نشان دیکھا تھا۔ اس شق سے معلوم ہوا کہ شق صدر مبارک کے متعلق روحانی، منافی، کشفی، معنوی وغیرہ کی تمام تاویلات قطعاً باطل ہیں۔ بلکہ یہ "شق صدر" اور چاک کیا جانا، حسی حقیقی اور امر واقعی ہے۔ کیوں کہ سینہ اقدس میں سوئی سے سینے جانے کا نشان چمکتا ہوا نظر آتا تھا۔ پھر حدیث پاک میں صاف الفاظ موجود ہیں کہ جب حضور علیہ السلام کا سینہ مبارک چاک کیا گیا۔ تو حضور علیہ السلام کے ساتھ کھیلنے والے لڑکے دوڑے ہوئے حضور کی رضاعی ماں (علیمہ سعدیہ) کے پاس آئے اور کہا کہ محمد قتل کر دیئے گئے۔ حضور علیہ السلام کے سینہ پاک کے چاک ہونے اور قلب اطہر کے نکالے جانے اور اس سے منجمد خون کے باہر نکالنے کا واضح ذکر اور حضور علیہ السلام کے متغیر اللون ہونے کا بیان اس حقیقت کو بے نقاب کر رہا ہے کہ یہ واقعہ بالکل حسی ہے۔ اس کو معنوی کہنا کسی طرح درست نہیں ہو سکتا۔

اس تفصیل کو ذہن نشین کر لینے کے بعد بیانِ سابق میں ہمارا یہ قول بے غبار ہو جاتا ہے۔ کہ شقِ صدر مبارک پچپن میں ہوا۔ یا جوانی میں، قبل البعثت ہو یا بوقتِ معراج ہو حضور علیہ السلام کے بعد وفاتِ حیاتِ حقیقی کے ساتھ زندہ رہنے کی قومی دلیل ہے۔ کیوں کہ انسان کا دل اس کی روحِ حیات کا مستقر ہوتا ہے۔ اس کا سینہ سے باہر آ جانا روحِ حیات کا بدن سے نکل جانا ہے۔ گویا اس واقعہ میں اشارہ ہے کہ جس طرح قلب مبارک کے سینہ اقدس سے باہر ہونے کے باوجود حضور علیہ السلام زندہ ہیں۔ اسی طرح وہ روح مبارک کے قبض ہونے کے بعد زندہ رہیں گے۔ یہ واقعہ حضور صلی اللہ علیہ وسلم کے عظیم ترین معجزات میں سے ہے۔

فائدہ جلیلہ

فضیلتِ شقِ صدر حضور صلی اللہ علیہ وسلم کے طفیل باقی انبیاء کرام علیہم السلام کو عطا ہوئی جیسا کہ تابوتِ بنی اسرائیل کے قصہ میں طبرانی کی طویل روایت میں یہ الفاظ ہیں: - كَانَ فِيهِ الطَّشْتُ الَّتِي يُغْسَلُ فِيهَا قُلُوبُ الْإِنْبِيَاءِ (فتح المسلم جلد اول ص ۱۱۱) یعنی تابوتِ سکینہ میں وہ طشت بھی تھا۔ جس میں انبیاء علیہم السلام کے دلوں کو دھویا جاتا ہے۔ چوں کہ دیگر انبیاء علیہم السلام کو بھی حضور صلی اللہ علیہ وسلم کی تبعیت میں حیاتِ حقیقی جسمانی عطا کی گئی۔ لہذا شقِ صدر اور قلب مبارک کا دھویا جانا بھی ان کو عطا کیا گیا تھا۔ تاکہ ان کی حیات بعد الوفا پر بھی اسی طرح دلیل قائم ہو جائے۔ جس طرح رسول اللہ صلی اللہ علیہ وسلم کی حیات بعد الممات پر دلیل قائم کی گئی۔

اور اس طرح بلا تخصیص و تقلید مطلقاً حیاتِ انبیاء علیہم الصلوٰۃ والسلام ثابت ہو جائے۔

قلب مبارک کا دھویا جانا

قلبِ اطہر کا زمزم سے دھویا جانا کسی آلاش کی وجہ سے نہ تھا۔ کیوں کہ حضور سید عالم

صلی اللہ علیہ وسلم سید الطیبین والطارہین ہیں۔ ایسے طیب و طاهر کے ولادت باسعادت کے بعد بھی حضور سید عالم صلی اللہ علیہ وسلم کو غسل نہیں دیا گیا۔ لہذا قلب اقدس کا زمزم سے دھویا جانا محض اس حکمت پر مبنی تھا۔ کہ زمزم کے پانی کو وہ شرف بخشا جائے۔ جو دنیا کے کسی پانی کو حاصل نہیں۔ بلکہ قلب اطہر کے ساتھ ماء زمزم کو مس فرما کر وہ فضیلت عطا فرمائی گئی جو کوثر و تسنیم کے پانی کو بھی حاصل نہیں۔

شق صدر کی حکمتیں

شبِ معراج حضور علیہ السلام کے سینہ اقدس کے شق کئے جانے میں بیشمار حکمتیں مضمحل ہیں۔ جن میں ایک حکمت یہ بھی ہے کہ قلب اطہر میں ایسی قوت قدسیہ بالفعل ہو جائے۔ جس سے آسمانوں پر تشریف لے جانے اور عالم سموات کا مشاہدہ کرنے بالخصوص ویدار الہی سے مشرف ہونے پر کوئی دقت اور دشواری پیش نہ آئے۔

حیات النبی کی دلیل

علاوہ ازیں شق صدر مبارک میں ایک حکمتِ بلیغہ یہ بھی ہے۔ کہ صحابہ کرام کے لیے حضور صلی اللہ علیہ وسلم کی حیات بعد الموت پر دلیل قائم ہوگی۔ اس اجمال کی تفصیل یہ ہے کہ عاودہ بغیر روح کے جسم میں حیات نہیں ہوتی۔ لیکن انبیاء علیہم السلام کے اجسام مقدسہ قبض روح کے بعد بھی زندہ رہتے ہیں۔ چونکہ روح حیات کا مستقر قلب انسانی ہے۔ لہذا جب کسی انسان کا دل اس کے سینہ سے باہر نکال لیا جائے تو وہ زندہ نہیں رہتا۔ لیکن رسول اللہ صلی اللہ علیہ وسلم کا قلب مبارک کا سینہ اقدس سے باہر نکالا گیا۔ پھر اسے سگاف دیا گیا۔ اور وہ منجھ خون جو جسمانی اعتبار سے دل کے لیے بنیادی حیثیت رکھتا ہے۔ صاف کر دیا گیا۔ اس کے باوجود بھی حضور علیہ الصلوٰۃ والسلام بدستور زندہ رہے۔ جو اس امر کی روشن دلیل ہے کہ قبض روح مبارک کے بعد بھی حضور علیہ الصلوٰۃ

والسلام بدستور زندہ ہیں جس کا دل بدن سے باہر ہو اور وہ پھر بھی زندہ رہے۔ اگر اس کی روح قبض ہو کر باہر ہو جائے تو وہ کب مردہ ہو سکتا ہے۔

قلب مبارک میں آنکھیں اور کان

جبرائیل علیہ السلام نے شق صدر مبارک کے بعد قلب اطہر کو جب زمزم کے پانی سے دھویا تو فرمانے لگے **قَلْبٌ سَدِيدٌ فِيهِ عَيْنَانِ تَبْصُرَانِ وَاذْنَانِ سَمْعَانِ**۔
ترجمہ قلب مبارک ہر قسم کی کجی سے پاک ہے اور بے عیب ہے اس میں دو آنکھیں ہیں جو دیکھتی ہیں اور دو کان ہیں جو سنتے ہیں۔ (فتح الباری جلد ۱۳ ص ۴۱۱)
قلب مبارک کی یہ آنکھیں اور کان عالم محسوسات سے وراء الوراہ حقائق کو دیکھنے اور سننے کے لیے ہیں۔ جیسا کہ خود حضور صلی اللہ علیہ وسلم نے فرمایا۔ **رَأَيْتِي أَرَى مَا لَا تَرَوْنَ وَاسْمَعُ مَا لَا تَسْمَعُونَ**۔ میں وہ دیکھتا ہوں جو تم نہیں دیکھتے اور وہ سنتا ہوں جو تم نہیں سن سکتے۔

وائمی اور اک

جب اللہ تعالیٰ نے بطور خرق عادات حضور علیہ السلام کے قلب اطہر میں آنکھیں اور کان پیدا فرمادیئے ہیں۔ تو اب یہ کہنا کہ ورانے علم محسوسات کو حضور علیہ السلام کا دیکھنا اور سنا اچھا ہے وائمی نہیں قطعاً باطل ہو گیا۔ جب ظاہری آنکھیں اور کانوں کا اور اک وائمی ہے۔ تو قلب مبارک کے کانوں اور آنکھوں کا اور اک کیوں کر عارضی اور اچھا بنا ہو سکتا ہے۔ البتہ حکمت الہیہ کی بناء پر کسی امر خاص کی طرف حضور علیہ الصلوٰۃ والسلام کا دھیان نہ رہتا، عدم توجہ اور عدم التفات کا حال طاری ہو جانا امر آخر ہے۔ جس کا کوئی منکر نہیں۔ اور وہ علم کے منافی نہیں ہے۔ لہذا اس حدیث کی روشنی میں یہ حقیقت بالکل واضح ہو گئی کہ حضور علیہ السلام والصلوٰۃ کی باطنی سماع اور بصارت عارضی نہیں۔ بلکہ وائمی ہے۔

شوق صدر مبارک اور حضور علیہ السلام کا نوری لہونا

علامہ شہاب الدین خجاجی فرماتے ہیں کہ بعض لوگ یہ وہم کرتے ہیں کہ شوق صدر مبارک حضور علیہ السلام کے نور سے مخلوق ہونے کے منافی ہے۔ لیکن یہ وہم غلط اور باطل ہے۔ ان کی عبارت یہ ہے: **ذُكُونُهُ مَخْلُوقًا مِنَ النُّورِ لَا يُنَافِيهِ كَمَا تَوَهَّمُوا**۔

(نسیم الریاض، شرح شفا قاضی عیاض جلد ۲ ص ۲۳۸)

نورانیت اور احوال بشریہ کا ظہور

اقول! وباللہ التوفیق! جو بشریت عیوب و نقائص بشریت سے پاک ہو اس کا ہونا نورانیت کے منافی نہیں ہوتا۔ اللہ تعالیٰ حضور علیہ السلام کو نور سے مخلوق فرما کر مقدس اور پاکیزہ بشریت کے لباس میں مبعوث فرمایا۔ شوق صدر ہونا بشریت مطہرہ کی دلیل ہے اور باوجود سینہ اقدس چاک ہونے کے خون نہ نکلنا نورانیت کی دلیل ہے۔ **فَلَمْ يَكُنْ الشَّقُّ بِاللِّدَمِ** ۵

(روح البیان جلد ۵ ص ۱۰۶)

حضور علیہ السلام کی خلقت نور سے ہے۔ اور بشریت ایک لباس ہے۔ اللہ تعالیٰ قادر ہے کہ جب چاہے اپنی حکمت کے مطابق بشری احوال کو نورانیت پر غالب کر دے اور جب چاہے نورانیت کو احوال بشریہ پر غلبہ دے دے۔ بشریت نہ ہوتی تو شوق کیسے ہوتا۔ اور نورانیت نہ ہوتی تو آلہ بھی درکار ہوتا، اور خون بھی ضرور بہتا۔

جب کبھی خون بہا (جیسے غزوہ احد میں) تو وہاں احوال بشریہ کا غلبہ تھا۔ اور جب خون نہ بہا (جیسے لیلۃ المعراج شوق صدر میں) تو وہاں نورانیت غالب تھی۔

شوق صدر مبارک، مسلم شریف کی روایت میں ہے

کہ فرشتوں نے حضور صلی اللہ علیہ وسلم کا سینہ اقدس اوپر سے نیچے تک چاک کیا۔ اور قلب مبارک باہر نکالا۔ پھر اسے سگاف دیا گیا اور اس سے خون کا لوتھڑا نکال کر باہر پھینکا اور کہا کہ آپ کے اندر شیطان کا حصہ اگر ہوتا تو یہ ہوتا۔

خون کا لوتھڑا یا شیطان کا حصہ

علامہ تقی الدین سبکی نے فرمایا کہ اللہ تعالیٰ نے ہر انسان کے دل میں شیطان جو کچھ ڈالتا ہے، یہ لوتھڑا اس کو قبول کرتا ہے۔ (جب طرح قوتِ سامعہ آواز کو اور قوتِ باصرہ مبصرات کی صورتوں کو اور قوتِ شامہ خوشبو اور بدبو کو اور قوتِ ذائقہ ترشی اور تلخی وغیرہ کو۔ اور قوتِ لامہ گرمی اور سردی وغیرہ کیفیات کو قبول کرتی ہے۔ اسی طرح دل کے اندر یہ منجمد خون کا لوتھڑا شیطانی وسوسوں کو قبول کرتا ہے، یہ لوتھڑا جب حضور علیہ السلام کے قلب مبارک سے دور کر دیا گیا۔ تو حضور علیہ السلام کی ذاتِ مقدسہ میں ایسی کوئی چیز باقی نہ رہی، جو القائے شیطانی کو قبول کرنے والی ہو۔ علامہ تقی الدین صاحب فرماتے ہیں کہ اس حدیثِ پاک سے مراد یہی ہے کہ حضور علیہ السلام کی ذاتِ گرامی میں شیطان کا کوئی حصہ کبھی نہیں تھا۔

اگر کوئی یہ اعتراض کرے کہ جب یہ بات تھی۔ تو اللہ تعالیٰ حضور علیہ السلام کی ذاتِ مقدسہ میں اس خون کے لوتھڑے کو کیوں پیدا فرمایا۔ کیوں کہ یہ ممکن تھا۔ کہ پہلے ہی ذاتِ مقدسہ میں اُسے پیدا نہ فرمایا جاتا۔ تو جواب دیا جائے گا۔ کہ اس کے پیدا فرمانے میں یہ حکمت ہے کہ وہ اجزائے انسانیہ میں سے ہے۔ لہذا اس کا پیدا کیا جانا خلقتِ انسانی کی تکمیل کے لیے ضروری ہے۔ اور اس کا نکال دینا۔ یہ ایک امرِ آخر ہے۔ جو تخلیق کے بعد طاری ہوا۔ (انتہی)

ملا علی قاری رحمۃ اللہ علیہ فرماتے ہیں۔ اس کی نظر بدنِ انسانی میں اشیاء زائدہ کی تخلیق ہے۔ جیسے قلفہ کا ہونا، اور ناختوں اور مونچھوں کی درازی اور اس طرح بعض دیگر زائد چیزیں، جن کا پیدا ہونا بدنِ انسانی کی تکمیل کا موجب ہے۔ اور ان کا ازالہ طہارت و نظافت کے لیے

ضروری ہے۔) مختصر یہ کہ ان اشیاء زائدہ کی تخلیق اجزائے بدن انسانی کا تکملہ ہے۔ اور ان کا زائل کرنا کمالِ تطہیر و تنظیف کا مقتضی ہے۔ (شرح سفار لملاعلی قاری جلد ۱ صفحہ ۱۳۷)۔
اقول وباللہ التوفیق :-

چوں کہ ذاتِ مقدسہ میں حظِ شیطانی باقی ہی نہ تھا۔ اس لیے حضور علیہ السلام کا ہمزاد مسلمان ہو گیا تھا۔ اور حضور علیہ الصلوٰۃ والسلام نے فرمایا کہ **وَلَكِنْ اَسْلَمَ فَلَا يَأْتِرُنِي اِلَّا بِخَيْرٍ** میرا ہمزاد مسلمان ہو گیا۔ لہذا وہ آئے خیر کے وہ مجھے کچھ نہیں کہتا۔

علامہ شہاب الدین خواجه نسیم الریاض میں فرماتے ہیں کہ قلب بمنزلہ میوہ کے ہے جس کا دانہ اپنے اندر کے تخم اور گٹھلی پر قائم رہتا ہے۔ اور اسی سے پھٹل اور رنگینی حاصل کرتا ہے۔ اس طرح وہ منجمد خون قلبِ انسانی کے لیے ایسا ہے، جیسے چھوہارے کے لیے گٹھلی، اگر ابتداء نہ ہو تو وہ پختہ نہیں ہو سکتا۔ لیکن پختہ ہوجانے کے بعد اس گٹھلی کو باقی نہیں رکھا جاتا۔ بلکہ نکال کر پھینک دیا جاتا ہے چھوہارے کی گٹھلی یا دانہ انگور سے بیج نکال کر پھینکتے وقت کسی کے دل میں یہ خیال نہیں آتا کہ جو چیز پھینکنے کے قابل تھی وہ پہلے ہی کیوں پیدا کی گئی۔ اگر اسی طرح یہ بات ذہن نشین کر لی جائے۔ کہ قلبِ اطہر میں خون کا وہ لوتھڑا اسی طرح تھا جیسے انگور کے دانہ میں بیج یا کھجور کے دانہ میں گٹھلی ہوتی ہے۔ اور قلبِ اطہر سے اس کو بالکل ایسے ہی نکال کر پھینک دیا گیا، جیسے کھجور اور انگور سے بیج اور گٹھلی کو نکال کر پھینک دیا جاتا ہے۔ تو یہ سوال ہی پیدا نہ ہوتا کہ اس لوتھڑے کو قلبِ اطہر میں ابتداء کیوں پیدا کیا گیا۔

(نسیم الریاض شرح سفار قاضی عیاض ص ۲۹۳)

رہا یہ امر کہ فرشتوں نے حضور علیہ السلام سے یہ کیوں کہا کہ **هَذِهِ حَظُّكَ مِنَ الشَّيْطَانِ**۔ تو اس کا جواب یہ ہے۔ اس حدیث کے یہ معنی نہیں کہ (معاذ اللہ) آپ کی ذاتِ مقدس میں واقعی شیطان کا کوئی حصہ ہے۔ نہیں اور یقیناً نہیں۔ یہ حقیقت ہے کہ ذاتِ پاک ہر شیطانی اثر سے پاک اور طیب و طاہر ہے۔ بلکہ حدیث شریف کے معنی یہ ہیں کہ اگر آپ کی ذاتِ پاک میں شیطان کے تعلق کی کوئی جگہ ہو سکتی تو وہ یہی خون کا لوتھڑا تھا۔ جب اس کو آپ کے قلبِ مبارک سے نکال کر باہر

پھینک دیا گیا۔ تو اس کے بعد آپ کی ذاتِ مقدسہ میں کوئی ایسی چیز باقی نہ رہی جس سے شیطان کا کوئی تعلق کسی طرح ہو سکے۔ لہذا حضور صلی اللہ علیہ وسلم کی ذاتِ مقدسہ ان تمام عیوب سے پاک ہے جو اس کو تھڑے کے ساتھ شیطان کے متعلق ہونے سے پیدا ہو سکتے ہیں۔ خلاصہ یہ کہ الفاظِ حدیث کا واضح اور روشن مفہوم یہ ہے کہ آپ کی ذاتِ مقدسہ میں شیطان کا کوئی حصہ ہوتا، تو یہی خون کا لوتھڑا ہو سکتا تھا۔ مگر جب یہ بھی نہ رہا۔ تو اب ممکن ہی نہیں کہ ذاتِ مقدسہ سے شیطان کا کوئی تعلق ممکن ہو۔

شق صدر مبارک کے بعد ایک نورانی طشت جو ایمان و حکمت سے لبریز تھا حضور صلی اللہ علیہ وسلم کے سینہ اقدس میں بھر دیا گیا۔ ایمان و حکمت اگرچہ جسم و صورت کے متعلق نہیں، لیکن اللہ تبارک و تعالیٰ اس پر قادر ہے کہ غیر جسمانی چیزوں کو جسمانی صورت عطا فرمائے۔ چنانچہ اللہ تعالیٰ نے ایمان و حکمت کو جسمانی صورت میں مشکل فرمایا اور یہ تمثیل رسول اللہ صلی اللہ علیہ وسلم کے حق میں انتہائی عظمت و رفعت شان کا موجب ہے۔

حضور صلی اللہ علیہ وسلم داہنی چھاتی کا دودھ پیا کرتے تھے اور بائیں چھاتی اپنے رضائی بھائی یعنی حلیمہ کے بیٹے کے لیے ہمیشہ چھوڑ دیتے تھے۔ ایسا عدل آپ کی طبیعت میں تھا۔ اور لڑکپن میں کبھی آپ نے بول و براز کپڑے میں نہیں کیا۔ بلکہ دونوں کے وقت مقرر تھے۔ کہ اسی وقت رکھنے والے بائے ضرور میں اٹھا کر پیشاب کرا لیتے اور کبھی آپ کا ستر برہنہ نہ ہوتا۔ اور جو کپڑا اتفاقاً اٹھ جاتا تو فرشتے فوراً ستر چھپا دیتے۔ (تاریخ حبیب اللہ)

ایک بار اپنے بچپن کا واقعہ خود حضور صلی اللہ علیہ وسلم نے ذکر فرمایا۔ کہ میں ایک بانچو کے ساتھ پتھر اٹھا اٹھا کر لارہا تھا۔ اور سب اپنی لنگی اتار کر گردن پر پتھر کے نیچے رکھتے ہوئے تھے۔ میں نے بھی ایسا کرنا چاہا، کیوں کہ اتنے بچپن میں انسان مکلف ہی نہیں ہوتا۔ طبعاً اور عرفاً بھی ایسے بچے سے ایسا امر خلافِ حیا نہیں سمجھا جاتا، وقتاً درغیب سے، زور سے ایک دھکا لگا۔ اور یہ آواز آئی، کہ اپنی لنگی باندھو بس میں نے فوراً باندھ لی۔ اور گردن پر پتھر لانے شروع کر دیے۔ (سیرۃ ابن ہشام)

ابن عساکر نے حلیمہ بن عرفطہ سے روایت کیا ہے۔ کہ میں مکہ معظمہ میں پہنچا اور وہ لوگ سخت

قحط میں تھے۔ قریش نے کہا اے ابوطالب چلو پانی کی دُعا مانگو۔ ابوطالب چلے اور ان کے ساتھ ایک لڑکا تھا اس قدر حسین جیسے بدلی میں سے سورج نکلا ہو۔ (یہ لڑکے رسول اللہ صلی اللہ علیہ وسلم تھے۔ جو اس وقت ابو طالب کی پرورش میں تھے) ابوطالب نے اس صاحبزادہ کی پشت خانہ کعبہ سے لگائی اور صاحبزادے نے انگلی سے اشارہ کیا۔ اور آسمان پر کہیں بدلی کا نشان نہ تھا۔ چاروں طرف سے بادل آنا شروع ہوا۔ یہ واقعہ آپ کی صغر سنی میں ہوا۔

ایک مرتبہ آپ ابوطالب کے ہمراہ بارہ برس کی عمر میں بغرض تجارت شام کو گئے۔ راہ میں بحیرا رہب نصارے کے پاس اتفاقاً قیام ہوا۔ راہب نے آپ کو علامات نبوت سے پہچانا اور قافلہ کی دعوت کی۔ اور ابوطالب سے کہا کہ یہ پیغمبر، سرور سب عالموں کے ہیں۔ اور اہل کتاب اور یہود و نصارے ان کے دشمن ہیں۔ ان کو ملک شام میں نہ لے جاؤ۔ مبادا ان کے ہاتھ سے ان کو گزند پہنچے۔ سو ابوطالب نے مال تجارت وہیں فروخت کیا۔ اور بہت نفع پایا۔ اور وہیں سے کلمہ کو پھر آئے۔ (تاریخ حبیب اللہ)

آپ جب ابوطالب کی کفالت و تربیت میں تھے۔ جب ان کے عیال کے ہمراہ کھانا کھاتے، سب شکم سیر ہو جاتے اور جب نہ کھاتے۔ تو سب بھوکے رہ جاتے۔ (شہادتہ)

گویا آپ کی برکت خود ابوطالب کی کفالت کمرہی تھی۔ اور ابوطالب کے بیٹے حضرت علی کرم اللہ وجہہ کو آپ نے اس احسان کے جواب میں اپنی آغوش تربیت میں لے لیا تھا۔

**ان کے اسمائے مبارکہ آپ
بن کی تربیت میں رہے**

آپ ابھی زمانہ حمل میں تھے کہ آپ کے والد ماجد حضرت عبداللہ کی وفات ہو گئی۔

(سیرۃ ابن ہشام)

صرف دو مہینے حمل پر گزرے تھے کہ آپ کے والد ماجد حضرت عبداللہ شام کو قافلہ

قریش کے ساتھ تجارت کو گئے تھے۔ وہاں سے واپسی پر مدینہ میں اپنے ماموں کے پاس بیماری کی حالت میں ٹھہر گئے اور وہیں پر وفات پائی۔ (تاریخ حبیب اللہ)

اور جب آپ چھ سال کے ہوئے۔ تو آپ کی والدہ حضرت آمنہ آپ کو لے کر مدینہ شریف اپنے اقارب سے ملنے گئی تھیں۔ مکہ کو واپس آتے ہوئے درمیان مکہ و مدینہ کے موضع ابواء میں انہوں نے وفات پائی۔ (سیرۃ ابن ہشام)

اس وقت ام ایمن بھی ساتھ تھیں۔ (مواہب اللدنیہ)

پھر آپ اپنے دادا عبدالمطلب کی پرورش میں رہے۔ جب آپ آٹھ سال کے ہوئے عبدالمطلب کی بھی وفات ہو گئی۔ (سیرۃ ابن ہشام) انہوں نے ابوطالب کو آپ کی نسبت وصیت کی تھی۔ چنانچہ پھر آپ ان کی کفالت میں رہے۔ (سیرۃ ابن ہشام) یہاں تک کہ انہوں نے نبوت کا زمانہ بھی پایا اور سات روز تک آپ نے اپنی والدہ ماجدہ کا دودھ پیا۔ (تاریخ حبیب اللہ) پھر چند روز تک ثویبہ نے دودھ پلایا۔ جو ابولہب کی آزاد کردہ لونڈی تھی۔ اور آپ ہی کے ساتھ حضرت ابوسلمہ اور حضرت حمزہ کو دودھ پلایا۔ اور اس وقت ان کا بیٹا "مسروح" بھی دودھ پیتا تھا پھر حلیمہ سعدیہ نے دودھ پلایا۔ ان ہی "حلیمہ سعدیہ" نے آپ کے ساتھ آپ کے چچا زاد بھائی ابوسفیان بن الحارث بن عبدالمطلب کو بھی دودھ پلایا، یہ عام فتح میں مسلمان ہوئے۔ اور بہت بچے مسلمان ہوئے اور اس زمانہ میں حضرت حمزہ بھی بنی سعد میں کسی عورت کا دودھ پیتے تھے۔ سو اس عورت نے بھی آپ کو ایک دن دودھ پلایا۔ جب آپ حلیمہ کے پاس تھے تو حضرت حمزہ در عورتوں کی وجہ سے آپ کے رضاعی بھائی ہیں۔ ایک ثویبہ کے دودھ سے، دوسرے اس سعدیہ کے دودھ سے۔ (زاد المعاد) اور جن کی آغوش میں آپ رہے وہ یہ ہیں۔

آپ کی والدہ اور ثویبہ، حلیمہ اور شیما، آپ کی رضاعی بہن اور ام ایمن جیشہ جن کا نام برکت ہے۔ یہ آپ کو آپ کے والد سے میراث میں ملی تھیں اور آپ نے ان کا نکاح حضرت زید سے کیا تھا۔ جن سے اسامہ پیدا ہوئے۔ (زاد المعاد)

شباب نبوت تک کے بعض حالات

جب آپ چودہ یا پندرہ سال کے ہوئے۔ اور بقول ابن اسحاق میں سال کے ہوئے تو قریش اور بنی قیس عیلان کے درمیان ایک لڑائی ہوئی جس میں آپ بھی شریک ہوئے۔ اور آپ نے فرمایا کہ میں اپنے چچاؤں کو دشمنوں کے تیروں سے بچاتا تھا۔ (سیرت ابن ہشام) اس واقعہ سے آپ کا شجاع ہونا ثابت ہوتا ہے۔

جب آپ پچیس سال کے ہوئے تو حضرت خدیجہ بنت خویلد نے جو کہ قریش میں ایک مالدار بی بی تھیں۔ اور تاجروں کو اپنا مال اکثر مضاربت پر دیتی رہا کرتی تھیں۔ آپ کے صدق و امانت و حسن معاملہ اور اخلاق کی خبر سن کر آپ سے درخواست کی کہ میرا مال مضاربت پر شام کی طرف لے جائیے اور میرا غلام میسرہ آپ کے ہمراہ رہے گا۔ آپ نے قبول فرمایا۔ یہاں تک کہ آپ شام میں پہنچے۔ اور اسی موقع پر آپ ایک درخت کے نیچے اترے وہاں ایک راہب کا صومعہ تھا۔ اس راہب نے آپ کو دیکھا اور میسرہ سے پوچھا کہ یہ کون شخص ہے؟ میسرہ نے کہا کہ قریش اہل حرم میں سے ایک شخص ہیں۔ راہب نے کہا، اس درخت کے نیچے بجز نبی کے کوئی نہیں اُترا۔ آپ شام سے خوب نفع لے کر واپس ہوئے۔ اور میسرہ نے دیکھا کہ جب دھوپ تیز ہوتی تھی تو دو فرشتے آپ پر سایہ کرتے تھے۔ جب آپ مکہ پہنچے تو حضرت خدیجہ کو ان کا مال سپرد کیا۔ تو دیکھا کہ دو گنا یا اس کے قریب نفع ہوا۔ (یہ تو آپ کے صدق و امانت کی بین دلیل تھی) اور میسرہ نے ان سے اس راہب کا قول اور فرشتوں کے سایہ کرنے کا واقعہ بیان کیا۔ حضرت خدیجہ نے ورقہ بن نوفل سے جو ان کے چچا زاد بھائی اور عیسائی مذہب کے بڑے عالم تھے۔ ذکر کیا۔ ورقہ نے کہا، اے خدیجہ! اگر یہ بات صحیح ہے تو محمد (صلی اللہ علیہ وسلم) اس امت کے نبی ہیں۔ اور مجھ کو درکت سماویہ سے معلوم ہوا ہے کہ اس امت میں ایک نبی ہو نیوالا ہے۔ اور اس کا یہی زمانہ ہے۔ حضرت خدیجہ بڑی عاقل تھیں۔ یہ سب سن کر آپ کے پاس پیغام بھیجا کہ میں آپ کی قرابت اور اشراف القوم

اور امین خوشنوا اور صادق القول ہونے کے سبب آپ سے نکاح کرنا چاہتی ہوں۔ آپ نے اعمام سے ذکر کیا اور ان کے زیرِ اہتمام نکاح ہو گیا۔ (سیرۃ ابن ہشام)

اس راہب کا نام نستور تھا۔ (تاریخ حبیب اللہ)

جب آپ پتیس سال کے ہوئے تو قریش نے خانہ کعبہ کی تعمیر از سر نو شروع کرنے کا ارادہ کیا۔ جب حجرِ اسود کے موقع تک تعمیر پہنچی تو ہر قبیلہ اور ہر شخص یہی چاہتا تھا کہ حجرِ اسود کو اس کی جگہ پر میں رکھوں گا، قریب تھا کہ ان میں جھگڑا ہو، آخر اہل الرائے نے یہ مشورہ دیا کہ مسجدِ حرام کے دروازے سے جو سب سے پہلے آئے۔ اس کے فیصلے پر سب عمل کرو۔ لہذا سب سے پہلے حضور

صلی اللہ علیہ وسلم تشریف فرما ہوئے۔ سب دیکھ کر کہنے لگے کہ یہ محمد ہیں، امین ہیں۔ اور قریش آپ کو نبوت سے پہلے امین کے لقب سے یاد کرتے تھے۔ اور آپ کی خدمت میں یہ معاملہ پیش کیا۔ آپ نے فرمایا

ایک بڑا کپڑا لاؤ۔ چنانچہ لایا گیا۔ آپ نے حجرِ اسود اپنے دستِ مبارک سے اس کپڑے میں رکھا، اور فرمایا کہ ہر قبیلہ کا آدمی اس چادر کا ایک ایک پلو تھام لے اور خانہ کعبہ تک لے چلے۔ جب وہاں پتھر پہنچا تو آپ نے خود اس کو اٹھا کر اس کے موقع پر رکھ دیا۔ (سیرۃ ابن ہشام)

اس فیصلہ سے سب راضی ہو گئے۔ اٹھانے کا شرف تو سب کو حاصل ہو گیا۔ اور چونکہ

آپ نے فرمایا تھا کہ سب آدمی مجھ کو اس موقع پر رکھنے کیلئے اپنا وکیل بنائیں کہ فعل وکیل کا بمنزلہ موکل ہوتا ہے۔ تو اس طرح رکھنے میں بھی سب شریک ہوں۔ (تاریخ حبیب اللہ التبغیر الفاظ)

بیشٹ محمدی صلی اللہ علیہ وسلم

نزول وحی میں کفار اور کی مخالفت میں جب آپ چالیس برس کے ہوئے۔ آپ کو خلوت محبوب ہو گئی۔ آپ غار حرا میں تشریف لے جاتے اور کسی کسی روز رہتے۔ اور نبوت سے چھ ماہ قبل ہی سچے اور واضح خواب دیکھنے لگے تھے۔ کہ ایک دفعہ چانک ربیع الاول کی آٹھویں تاریخ دو شنبہ کے دن جبرائیل علیہ السلام اور سورہ اقرآ کی ابتدائی آیتیں آپ پر لائے اور آپ مشرف بانبوت ہو گئے۔ اس کے ایک عرصہ بعد سورہ مدثر کی اول کی آیتیں نازل ہوئیں۔ جو آپ نے حسبِ حکم فَا نذِرْ دَعْوَتِ اسلام شروع کی۔ مگر پوشیدہ۔ پھر یہ آیت آئی: فَاصْدَعْ بِمَا تُؤْمَرُ آپ نے علی الاعلان دعوت شروع کی۔ پس کفار نے عداوت اور ایذا شروع کی لیکن ابوطالب آپ کی حمایت کرتے تھے۔ ایک بار کفار نے جمع ہو کر ابوطالب سے کہا۔ کہ یا تو تم محمد (صلی اللہ علیہ وسلم) کو ہمارے حوالہ کر دو، ورنہ ہم تم سے لڑیں گے۔ انہوں نے حوالے کرنا قبول نہ کیا۔ کفار نے آپ کے قتل کا مضمم ارادہ کیا۔ ابوطالب آپ کو لے کر مع تمام بنی ہاشم و مطلب کے ایک شعب یعنی گھاٹی میں واسطے محافظت چلے گئے۔ اور کفار نے آپ سے اور بنی ہاشم اور بنی مطلب سے برادری قطع کر دی اور سودا گروں کو منع کر دیا۔ کہ ان لوگوں کے پاس کوئی چیز نہ بیچیں اور ایک کاغذ اس مقاطع کا لکھ کر خانہ کعبہ میں لٹکا دیا۔ تین سال تک آپ اور بنی ہاشم و بنی مطلب اس شعب میں نہایت تکلیف میں رہے۔ آخر کار آپ کو وحی کے ذریعہ اس بات سے اطلاع

ہوئی کہ کیرے نے اس عہد نامہ کے کاغذ کو بالکل کھالیا۔ بجز اللہ کے نام کے جو اس میں لکھا تھا۔ ایک حرف نہیں چھوڑا۔ آپ نے یہ حال ابوطالب سے کہا۔ انہوں نے شعب سے نکل کر یہ بات قریش سے بیان کی۔ اور کہا اس کاغذ کو دیکھو۔ اگر محمد صلی اللہ علیہ وسلم کا بیان غلط نکلے تو ہم انہیں تمہارے حوالے کر دیں گے اور اگر صحیح ہو تو اتنا تو ہو کہ تم اس قطع رحم اور عہد بد سے باز آؤ۔ قریش نے کعبہ پر سے اتار کر اس کاغذ کو دیکھا۔ فی الواقع ایسا ہی تھا۔ تب قریش اس ظلم سے باز آئے۔ اور عہد نامہ کو چاک کر ڈالا۔ ابوطالب نے اور بنی ہاشم و مطلب کو لے کر شعب سے نکل آئے اور آپ بدستور دعوتِ الی اللہ میں مشغول ہوئے۔ (تاریخ حبیب اللہ)

اور یہ عہد نامہ بخط منصور بن عکرمہ بن ہشام لکھا گیا تھا۔ اور عذہ محرم سنہ سات نبوت کو لٹکایا گیا تھا۔ اس کا ہاتھ خشک ہو گیا۔ اور نبوت سے سال دہم میں شعب سے باہر آئے تھے۔ اور اسی سال حصارِ شعب سے نکلنے کے آٹھ ماہ بعد ابوطالب کا انتقال ہو گیا۔ اور ان کے تین دن بعد حضرت خدیجہ رضی کی وفات ہو گئی۔ (شامہ)

حضرت خدیجہ کی وفات کے بعد آپ کے دو نکاح قرار پائے۔ ایک حضرت عائشہ سے کہ اس وقت چھ سال کی تھیں۔ مکہ میں ان کا نکاح ہوا۔ اور حضور صلی اللہ علیہ وسلم کے ساتھ مدینہ میں آئیں اور ہمیشہ ازواج میں رہیں۔ (تاریخ حبیب اللہ)

اس سال دہم میں آپ طائف بنی ثقیف کی طرف تشریف لے گئے، اور یہ جانا دعوتِ اسلام کے لیے نیز اس لیے تھا کہ ان سے کچھ مدولیں۔ (کیوں کہ وفات کے بعد ابوطالب کے کوئی باوجود بہت آدمی آپ کا حامی نہ تھا۔) لیکن وہاں کے سرداروں نے آپ کی کچھ مدد نہ کی۔ بلکہ سفلی لوگوں کو بہکا کر آپ کو بہت تکلیف پہنچائی۔ آپ وہاں سے طول ہو کر مکہ واپس ہوئے۔ اور جب آپ بطنِ نخل میں کہ ایک دن کی راہ پر مکہ سے ہے۔ پہنچے رات کو وہاں رہ گئے۔ آپ قرآن مجید نماز میں پڑھ رہے تھے کہ سات یا نو جن نینوے کے کہ یہ ایک قریہ ہے۔ موصل میں وہاں پہنچے۔ اور کلام اللہ سن کر ٹھہر گئے۔ جب آپ نماز پڑھ چکے تو ظاہر ہوئے۔

انہیں اسلام کی طرف دعوت دی۔ وہ سب بلا توقف مسلمان ہو گئے اور انہوں نے اپنی قوم کو جا کر اسلام کی دعوت دی۔ سورہ احقاف آیت ”وَإِذْ صَرَفْنَا إِلَيْكَ لَفْرًا مِّنْ أَجْنَبٍ“ میں اسی قصہ کی طرف اشارہ ہے۔ پھر آپ مکہ تشریف لائے اور بدستور ہدایت خلق اللہ میں مشغول ہوئے۔ اور آپ عکاظ و مجنہ و ذی المجاز میں کہ اسواق عرب تھے جاتے اور دعوت کرتے، مگر کوئی قبیلہ متوجہ نہ ہوتا۔ یہاں تک کہ سنہ گیارہ نبوت میں آپ موسم حج میں اسلام کی طرف دعوت فرما رہے تھے کہ کچھ لوگ نصارے کے آپ کو ملے۔ آپ نے ان کو دعوت اسلام دی انہوں نے یہود مدینہ سے ساتھ کہ ایک پیغمبر عنقریب پیدا ہوں گے۔ اور انصار سے مغلوب رہتے تھے اور کہتے تھے۔ کہ جب وہ پیغمبر پیدا ہوں گے، ہم ان کے ساتھ ہو کر تم کو قتل کریں گے۔ انصار نے آپ کی دعوت سن کر کہا۔ کہ یہ وہی پیغمبر معلوم ہوتے ہیں۔ جن کا ذکر یہود کرتے ہیں۔ لیکن ایسا نہ ہو کہ یہود ہم سے پہلے ان سے آئیں اور چھ آدمی ان میں سے مشرف باسلام ہوئے، اور اقرار کیا کہ سال آئندہ میں ہم پھر آئیں گے۔ مدینہ میں جا کر انہوں نے آپ کا ذکر کیا۔ اور ہر گھر میں آپ کا ذکر پہنچا، اگلے سال کہ نبوت سے بارہواں سال تھا۔ بارہ آدمیوں نے آپ سے ملاقات کی۔ پانچ پہلے اور سات اور، اور انہوں نے احکام اسلام اور اطاعت پر بیعت کی۔ اس کا نام بیعت عقبہ اولیٰ ہے۔ آپ نے حسب درخواست ان کی مصعب بن عمیر کو قرآن مجید کی تعلیم اور شراہ اسلام کے لیے مدینہ تشریف بھیج دیا۔ مصعب نے تعلیم قرآن و شراہ اور دعوت اسلام کی۔ اور اکثر آدمی انصار میں سے مسلمان ہو گئے۔ تھوڑے ان میں سے باقی رہے۔ پھر اگلے سال کہ نبوت کا تیرھواں سال تھا۔ ستر آدمی شرفائے انصار میں سے آئے اور مشرف باسلام ہوئے۔ اور عہد و پیمان آپ کے ساتھ کیا۔ کہ آپ جو مدینہ کو تشریف لے جائیں گے۔ ہم خدمت گاری میں کوتاہی نہ کریں گے۔ اور جو کوئی دشمن آپ کے مدینہ پر چڑھائے گا۔ ہم اس سے لڑیں گے۔ اور جاں نثاری میں قصور نہ کریں گے۔ اس کا نام بیعت عقبہ ثانیہ ہے۔ عقبہ کے معنی گھاٹی کے ہیں۔ ایک گھاٹی پر یہ دونوں بیعتیں ہوئی تھیں۔

(تاریخ حبیب اللہ وسیرۃ ابن ہشام)

شب میلاد مبارک لیلة القدر سے افضل ہے

حضرت شاہ عبدالحق محدث دہلوی رحمۃ اللہ علیہ ثابت بالنسۃ میں ارقام فرماتے ہیں۔ جس کا

اُردو خلاصہ حسب ذیل ہے۔

”شب میلاد مبارک لیلة القدر سے بلاشبہ افضل ہے۔ اس لیے کہ میلاد کی رات خود حضور

صلی اللہ علیہ وسلم کے ظہور کی رات ہے اور شبِ قدر حضور کو عطا کئی گئی ہے اور ظاہر ہے کہ جس رات کو

ذاتِ مقدسہ سے شرفِ ملاوۃ ضرور اس رات سے افضل قرار پائے گی۔ جو حضور کو دیے جانے کی وجہ سے

شرف والی چیز ہے۔ لیلة القدر نزولِ ملائکہ کی وجہ سے شرف ہوئی اور لیلة المیلاد بنفس نفس حضور صلی اللہ

علیہ وسلم کے ظہور مبارک سے شرف یاب ہوئی۔ اور اس لیے بھی کہ لیلة القدر میں حضور صلی اللہ علیہ وسلم

کی امت پر فضل و احسان ہے۔ اور لیلة المیلاد میں تمام موجوداتِ عالم پر اللہ تعالیٰ نے فضل و احسان فرمایا۔

کیوں کہ حضور رحمۃ للعالمین ہیں جن کی وجہ سے اللہ تعالیٰ نے نعمتیں تمام خلائق اہل السموات والارضین

پر عام ہو گئیں۔ انتہی (ثابت بالنسۃ ص ۷۸)

امام قسطلانی نے بھی مواہب اللذیہ جلد اول ص ۲۶ پر لیلة القدر پر شبِ میلاد کے

افضل ہونے پر یہی دلائل قائم فرمائے۔ اور اس مضمون کو تفصیل کے ساتھ بیان فرمایا۔

اس کے بعد یہ عرض کرنا بھی نہایت ضروری ہے کہ حضور صلی اللہ علیہ وسلم کا ظہور قدسی

اور ولادتِ مقدسہ مومنین کے حق میں کمالِ فرحت و سرور کا موجب ہے۔ جس کا اظہار محافلِ

میلاد، انواع و اقسام کے مُبرات، خیرات و صدقات کی صورت میں اہلِ محبت، مومنین، مخلصین

ہمیشہ کرتے رہے۔ جو لوگ اسے بدعت و ناجائز کہتے ہیں۔ ان پر اتمامِ حجت کے لیے قرآن و

حدیث و عباراتِ علماء و محدثین کی تصریحات تفصیل سے پیش کی جاتی ہیں۔

(واللہ ولی التوفیق)

حضور علیہ السلام کا ظہور اور پیدائش موجب سرور و رحمت سے

اللہ تعالیٰ قرآن مجید میں فرماتا ہے :

اے لوگو! تمہارے پاس تمہارے رب کی طرف سے نصیحت آئی اور ولوں کی صحت اور ہدایت اور رحمت ایمان والوں کے لیے، فرما دیجئے! اور اسی کے فضل اور اسی کی رحمت سے تو اسی پر چاہیے، کہ وہ خوشی کریں وہ بہتر ہے اس سے کہ وہ جمع کرتے ہیں۔

يَا أَيُّهَا النَّاسُ قَدْ جَاءَكُمْ مَوْعِظَةٌ مِنْ رَبِّكُمْ وَشِفَاءٌ لِمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ ۗ قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ ۝ ۱۰۷

ظاہر ہے کہ نصیحت شفا و ہدایت و رحمت سب کچھ حضور صلی اللہ علیہ وسلم کی پیدائش اور شریف آمدی پر موقوف ہے۔ اور اللہ کی سب سے بڑی رحمت و نعمت حضور علیہ السلام کی ذات مقدسہ ہے اس آیت کریمہ میں ان سب چیزوں پر خوش ہونے کا حکم دیا گیا۔ اور یہ بتایا گیا ہے کہ یہ وہ نعمتیں ہیں جو لوگوں کی ہر نعمت و دولت سے بہتر ہیں۔ لہذا حضور صلی اللہ علیہ وسلم کی ذات مقدسہ کے ظہور پر عجب بھی خوشی منائی جائے کم ہے۔ اسے ناجائز قرار دینا انہیں لوگوں کا کام ہے۔ جو ظہور ذات محمدی صلی اللہ علیہ وسلم سے خوش نہیں۔

نعمت الہی کو بیان کرنا چاہیے

اللہ تعالیٰ فرماتا ہے : وَأَمَّا بِنِعْمَةِ رَبِّكَ فَحَدِّثْ ۖ اپنے رب کی نعمت کو بیان کرو۔

حضور صلی اللہ علیہ وسلم نعمۃ اللہ ہیں۔ (بخاری جلد ۲ ص ۵۶۶) لہذا حضور صلی اللہ علیہ وسلم کا ذکر مقدس اور بیان مبارک از روئے قرآن کریم مطلوب و محبوب ہے۔

حضور صلی اللہ علیہ وسلم کی پیدائش کی خوشی منانے پر کافر کو یہی فائدہ ملتا ہے

بخاری شریف میں ہے :-

حضرت عروہ فرماتے ہیں ثویبہ ابولہب کی باندی تھی جسے اس نے (حضور علیہ السلام کی پیدائش کی خوشی میں) آنا دکر دیا تھا۔ اس نے حضور علیہ السلام کو دودھ بھی پلایا، ابولہب کے مرنے کے بعد اس کے بعض اہل (حضرت عباس) نے اُسے بہت بُری حالت میں خواب میں دیکھا اور اس سے پوچھا مرنے کے بعد تیرا کیا حال رہا۔ ابولہب نے کہا تم سے جدا ہو کر میں نے کوئی راحت نہیں پائی۔ سولے اس کے کہ میں تھوڑا سا سیراب کیا جاتا ہوں۔ اس لیے کہ میں نے (حضور کی پیدائش کی خوشی میں) ثویبہ کو آنا دکر دیا تھا۔

قال عروہ ثویبۃ مولاة لابی لہب کان ابولہب اعتقہا فارضعت النبی صلی اللہ علیہ وسلم فلکلمات ابولہب اریہ بعض اہلہ بشرحیبة قال لہ ما ذا بیت قال ابولہب لم الق بعد کم غیرنی سقیت فی ہذہ لعناقتی ثویبۃ۔ انتہی (بخاری شریف جلد ۲ ص ۷۶۴)

فتح الباری شرح صحیح بخاری میں ہے :-

سہیلی نے ذکر کیا حضرت عباس رضی اللہ تعالیٰ عنہ فرماتے ہیں کہ ابولہب جب مر گیا۔ تو میں نے ایک سال بعد اُسے خواب میں دیکھا کہ وہ بہت بُرے حال میں ہے۔ اور کہہ رہا ہے کہ تمہارے بعد

ذکر السہیلان العباس قال لعامات ابو الہب رایتہ فی منامی بعد حول فی شرمال فقال ما بقت بعد کم راحتہ الا ان العذاب یخفف عنی فی کل یوم

اثنین قال وذلك ان النبي صلى الله عليه وسلم
ولد يوم الاثنين وكانت ثويبة بشرت
ابا لهب بمولده فاعتقها -

(فتح الباری جلد ۹ ص ۱۱۸)

مجھے کوئی راحت نصیب نہیں ہوئی۔ لیکن اتنی
بات ضرور ہے کہ ہر پیر کے دن مجھ سے عذاب
کی تخفیف کی جاتی ہے۔ حضرت عباس نے فرمایا
یہ اس وجہ سے کہ نبی صلی اللہ علیہ وسلم پیر کے دن
پیدا ہوئے اور ثویبہ نے ابولہب کو حضور علیہ السلام
کی پیدائش کی خوشخبری سنائی تو ابولہب نے اُسے
آزاد کر دیا تھا۔

یہ حدیث عمدۃ القاری شرح صحیح بخاری طبع جدید جلد ۲ ص ۹۵ پر علامہ بدر الدین عینی
حنفی نے بھی ارقام فرمائی۔ یہاں دو اعتراض پیدا ہوتے ہیں۔ جن کا جواب نہایت ضروری ہے۔

اعتراض اول

قرآن مجید میں ہے: لا ینحیف عنہم العذاب کافروں سے عذاب ہلکا نہیں کیا
جائے گا۔ ابولہب کافر تھا۔ اس کے حق میں تخفیف عذاب کیوں کر متصور ہو سکتی ہے؟

جواب

اس اعتراض کے جواب میں محدثین کے مختلف اقوال ہیں جن میں بعض بالکل رکیک اور
قابل اعتبار ہیں۔ اور بعض ایسے ہیں جن پر وثوق کیا جاسکتا ہے۔ حافظ ابن حجر عسقلانی شارح بخاری نے
فتح الباری اکثر اقوال نقل فرما کر قابل وثوق مسلک نقل کیا۔ اور آخر میں اپنے قول سے بھی اسی کی تائید
فرمائی۔ ان کا بیان حسب ذیل ہے۔

امام قرطبی نے فرمایا یہ تخفیف عذاب ابولہب کے
ساتھ خاص ہے اور اس شخص کے ساتھ جس کے حق

وقال القرطبی هذا التخفیف خاص بهذا
ومن ورد النص فیہ وقال ابن منیر فی

الحاشية هنا قضيتان احداهما محال
وهي اعتبار طاعة الكافر مع كفره لان
نشرة الطاعة ان تقع بقصد صحيح وهذا
مقصود من الكافر الثانية اثابة الكافر
على بعض الاعمال تفضلاً من الله تعالى
وهذا لا يحيلة العقل فاذا تقرر ذلك
لم يكن عتق ابى لهب لشوية قربته
ويجوز ان تفضل الله عليه بما شاء كما
تفضل على ابى طالب والمتبع في
ذلك التوقيف نفياً واثباتاً (فقلت)
وتمتة هذا ان يقع التفضل المذكور
اكراماً لمن وقع من الكافر البره و
هو ذلك والله اعلم -

(فتح الباری جلد ۹ ص ۱۱۹)

میں تخفیف عذاب کی نص وارو ہوئی۔ ابن منیر نے
حاشیہ میں کہا یہاں دو قضیے ہیں، ایک تو محال ہے
وہ یہ کہ ہے، کافر کے کفر کے ساتھ اس کی طاعت کا
اعتبار کیا جائے۔ استحالہ کی وجہ یہ ہے کہ طاعت کا
معتبر ہونا قصد صحیح کی شرط سے مشروط ہے اور یہ کافر
میں نہیں پایا جاتا۔ دوسرا قضیہ یہ ہے کہ کافر کو اس
کے کسی عمل پر محض بطور تفضل کوئی فائدہ پہنچانا اور یہ
بات عقلاً محال نہیں اور جب یہ دونوں باتیں ثابت
ہو گئیں، تو جاننا چاہیے کہ ابو لہب کا ثوبہ کو آزاد کرنا
طاعت معتبرہ نہ تھی، اور اس کے عمل پر اگر اللہ تعالیٰ اپنی
مشیت کے مطابق کچھ احسان فرما دے تو یہ ممکن ہے
جیسا کہ ابو طالب پر احسان فرمایا۔ اور اس مسئلہ میں نفساً
اثباتاً توفیق ہی کی اتباع کی جاسکتی ہے۔ (یعنی
تخفیف عذاب کی نفی و اثبات کا قول درود نص
پر موقوف ہے جس کے حق میں جو کچھ نص میں وارو
ہو۔ اس کی اتباع کی جائے گی۔

میں (ابن حجر عسقلانی) کہتا ہوں کہ ابن منیر کی اس تقریر کا تہم یہ ہے کہ ابو لہب پر تفضل یا اسی طرح
کسی دوسرے کے حق میں جو احسان اللہ تعالیٰ کی طرف سے ہوتا ہے، وہ اس ذات کے اکرام کے لیے ہوتا ہے،
جس کے لیے کافر نے کوئی نیک کام کیا ہو۔ (جیسے حضور صلی اللہ علیہ وسلم کی ذات مقدسہ کہ ابو لہب نے حضور
صلی اللہ علیہ وسلم کی پیدائش کی خوشی میں ثوبہ کو آزاد کیا تھا۔ لہذا ابو لہب کے حق میں تخفیف عذاب
حضور صلی اللہ علیہ وسلم کے اکرام و اجلال کے لیے ہے،

اعتراض دوم

سوال:- غیر مسلم کا خواب حجت نہیں۔ جس پر یقین کر لیا جائے؟

جواب: ان خوابوں کا حجت شرعیہ نہ ہونا مسلم ہے۔ لیکن اس سے یہ لازم نہیں کہ ان سے کسی حقیقتِ واقعہ پر کوئی روشنی پڑ سکے، اور کسی امر میں کم از کم استنباط کا فائدہ بھی ان سے متصور نہ ہو، غیر مسلم کے خواب کافی الجملہ سچا ہونا اور اس سے بعض حقائق کا پتہ چلنا۔ قرآن مجید سے ثابت ہے۔

دیکھئے یوسف علیہ السلام کے دو ساتھی جو کافر تھے! انہوں نے خواب دیکھے اور یوسف علیہ السلام نے ان کی تعبیریں بیان فرمائیں اور وہ بالکل صحیح اور سچی ثابت ہوئیں۔ اور ان دونوں آدمیوں کا کافر ہونا اس امر سے ظاہر ہے کہ خواب سننے کے بعد یوسف علیہ السلام نے انہیں ایمان و توحید کی طرف دعوت دی۔ لہذا حضرت عباس رضی اللہ عنہ کی اس خواب سے جو انہوں نے کفر کے زمانہ میں دیکھی تھی۔ بطور استنباط ہم اتنا ضرور کہہ سکتے ہیں۔ کہ جب حضور صلی اللہ علیہ وسلم کی پیدائش کی خوشی منانا ابولہب جیسے کافر کے حق میں مفید ہو سکتا ہے۔ تو مومن مخلص کے حق میں ولادتِ باسعادت پر اظہارِ مسرت بطریقِ اولیٰ اللہ تعالیٰ کے فضل و احسان کی اُمید کا سبب قرار پا سکتا ہے۔ چنانچہ امام قسطلانی شارح بخاری مؤلف اللذنیہ، جلد ۱ صفحہ ۲۴ پر یہی مضمون امام ابن جوزی سے نقل فرماتے ہیں:-

قال ابن الجوزی فاذا کان هذا ابو	ابن جوزی نے کہا کہ شبِ میلاد کی خوشی کی وجہ سے
لهب الکافر الذی نزل القرآن بذمہ	جب ابولہب جیسے کافر کا یہ حال ہے کہ اس کے
جوزی فی النار بفرحة لیلۃ مولدہ	عذاب میں تخفیف ہوتی ہے۔ حالانکہ ابولہب
النبی صلی اللہ علیہ وسلم فما	ایسا کافر ہے جس کی مذمت میں قرآن نازل ہوا۔
حال المسلم الموحّد من امتہ علیہ السلام	تو حضور صلی اللہ علیہ وسلم کے امتی مومن و موحد کا کیا
الذی یسر بمولدہ ویبذل ما تصل	حال ہوگا۔ جو حضور کے میلاد کی خوشی میں حضور کی
الیہ قدرتہ فی محبة صلی اللہ علیہ وسلم	محبت کی وجہ سے اپنی قدرت اور طاقت کے

لعسری انما یكون جزاءه من الله الکریم
ان یدخله بفضل العمیم جنات النعیم،
انتہی۔

موافق خرچ کرتا ہے۔ قسم ہے میری عمر کی اس کی
جزا یہی ہے کہ اللہ تعالیٰ اسے اپنے فضل عمیم سے
جنات نعیم میں داخل کرے۔ انتہی

عید میلاد منانا اور ماہ ربیع الاول میں اظہار فرحت و سرور اور صدقات خیرا کرنا

بعض لوگ میلاد شریف کی محفل منعقد کرنے اور ربیع الاول میں خیرات و صدقات و
اظہار فرحت و سرور کو بدعت سمجھتے ہیں۔ ان کا یہ خیال بالکل غلط ہے۔ امام قسطلانی شارح بخاریؒ
مواہب اللدنیہ میں ارقام فرماتے ہیں :-

حضور علیہ السلام کی پیدائش کے مہینے میں اہل اسلام
ہمیشہ سے محفلیں منعقد کرتے چلے آ رہے ہیں اور
خوشی کے ساتھ کھانے پکاتے رہے اور دعوت
طعام کرتے رہے ہیں۔ اور ان راتوں میں انواع و
اقسام کی خیرات کرتے رہے اور سرور ظاہر
کرتے چلے آئے ہیں۔ اور نیک کاموں میں ہمیشہ
زیادتی کرتے رہے ہیں۔ اور حضور صلی اللہ علیہ وسلم
کے مولدِ کریم کی قرأت کا اہتمام خاص کرتے رہے
ہیں جس کی برکتوں سے ان پر اللہ تعالیٰ کا فضل
ظاہر ہوتا رہا ہے۔ اور اس کے خواص سے یہ

ولا زال اهل الاسلام یختلفون بشہر
مولدہ صلی اللہ علیہ وسلم ویعلمون
الولائم ویصدقون فی لیلایہ بانواع
الصدقات ویظہرون السرور ویذیون
فی المبارات ویعتنون بقراءۃ مولد الکریم
ویظہر علیہم من برکاتہ کل فضل عمیم
وما جرب من خواصہ انہ امان فی
ذک العام وبشری عاجلۃ بنیل البغیۃ
والمرام فرحم اللہ امرأاً اتخذ لیلی
شہر مولدہ المبارک اعیاداً لیکون أشد

امر مجرب ہے کہ انعقادِ محفلِ میلاد اس سال میں
 موجب امن و امان ہوتا ہے۔ اور ہر مقصود و
 مراد پانے کے لیے جلدی آتے والی خوشخبری ہوتی
 ہے۔ تو اللہ تعالیٰ اس شخص پر بہت رحمتیں فرمائے
 جس نے ماہِ میلاد مبارک کی ہر رات کو عید بنا لیا
 تاکہ یہ عید میلادِ سخت ترین عنت و مصیبت ہو جائے
 اس شخص پر جس کے دل میں مرض و عناد ہے۔ اور
 علامہ ابن الحاج نے مدخل میں طویل کلام کیا ہے ان
 چیزوں پر انکار کرنے میں جو لوگوں نے بدعتیں اور
 نفسانی خواہشیں پیدا کر دی ہیں۔ اور آلاتِ محرمہ
 کے ساتھ عمل مولود شریف میں غنا کو شامل کر دیا
 ہے۔ تو اللہ تعالیٰ ان کو ان کے قصدِ جمیل پر ثواب
 دے اور ہمیں سنت کی راہ پر چلائے، بے شک
 وہ ہمیں کافی ہے۔ اور بہت ہی اچھا وکیل ہے۔

علامہ قسطلانی کی عبارت سے حسب ذیل امور ثابت ہوئے۔

- ۱۔ ماہِ میلاد (ربیع الاول شریف) میں انعقادِ محفلِ میلاد اہل اسلام کا طریقہ رہا ہے۔
- ۲۔ کھانے پکانے کا اہتمام، انواع و اقسام کے خیرات و صدقاتِ ماہِ میلاد کی راتوں میں اہل اسلام
 ہمیشہ سے کرتے رہے ہیں۔
- ۳۔ ماہِ ربیع الاول میں خوشی و مسرت کا سرور کا اظہار شعائرِ مسلمین ہے۔
- ۴۔ ماہِ میلاد کی راتوں میں زیادہ سے زیادہ نیک کام کرنا مسلمانوں کا پسندیدہ طریقہ چلا آیا ہے۔
- ۵۔ ماہِ ربیع الاول میں میلاد شریف پڑھنا اور قرأتِ میلاد پاک اہتمام خاص کرنا مسلمانوں

علة على من في قلبه مرضٌ وعنادٌ ولقد
 اطنب ابن الحاج في المدخل في الانكار
 على ما حدثه الناس من البدع و
 الالهواء والغناء بالالات المحرمة عند
 عمل المولد شريف فان الله تعالى
 يثيبه على قصده الجميل ويسلك
 بنا سبيل السنة فانه حسبنا ونعم
 الوكيل۔

مواہب اللدنیہ جلد اول ص ۲

مطبوعہ مصر

کا محبوب طرز عمل رہا ہے۔

۶ :- میلاد کی برکتوں سے میلاد کرنے والوں پر اللہ تعالیٰ کا فضل عظیم ہمیشہ سے ظاہر ہوتا چلا آیا ہے
 ۷ :- محفل میلاد کے خواص سے یہ مجرب خاصہ ہے کہ جس سال میں محافل میلاد منعقد کی جائیں۔ وہ تمام سال امن و امان سے گذرتا ہے۔

۸ :- انعقاد محافل میلاد مقصود و مطلب پانے کے لیے بشریٰ عاجلہ و جلد انیوالی خوشخبری ہے۔

۹ :- میلاد پاک کی راتوں کو عید منانیوالے مسلمان اللہ تعالیٰ کی رحمتوں کے اہل ہیں۔

۱۰ :- ربیع الاول شریف میں میلاد شریف کی محفلیں منعقد کرنا، اور ماہ میلاد کی ہر رات کو عید

منانا، یعنی عید میلاد منانا ان لوگوں کے لیے سخت مصیبت ہے جن کے دلوں میں

نفاق کا مرض اور عداوت رسول کی بیماری ہے۔

۱۱ :- علامہ ابن الحاج نے مدخل میں جو انکار کیا ہے۔ وہ انعقاد محفل میلاد پر نہیں، بلکہ ان بدعات اور

نفسانی خواہشات پر ہے۔ جو لوگوں نے محافل میلاد میں شامل کر دی تھیں۔ آلات محرمہ کے ساتھ

گانا، بجانا میلاد شریف کی محفلوں میں شامل کر دیا گیا تھا۔ ایسے منکرات پر صاحب مدخل نے

انکار فرمایا۔ اور ایسے ناجائز امور پر ہر سنی مسلمان انکار کرتا ہے۔ صاحب مدخل کی عبارات سے

دھوکہ دینے والوں کو معلوم ہونا چاہیے۔ کہ امام قسطلانی نے ان کا یہ طلسم بھی توڑ پھوڑ کر رکھ دیا،

حضرت علامہ شیخ محمد اسماعیل حقی جنفی رحمۃ اللہ علیہ تفسیر روح البیان میں فرماتے ہیں :-

امام جلال الدین سیوطی رحمۃ اللہ علیہ نے فرمایا

وقال الامام السيوطي قدس سره يستحب

کہ حضور صلی اللہ علیہ وسلم کی ولادت باسعادت

لنا اظہار الشکر لمولده عليه السلام

پر شکر ظاہر کرنا ہمارے لیے مستحب ہے۔

(روح البیان جلد ۹ ص ۵۶)

انتہی

ایک شبہ کا جواب

علامہ فاکہانی مالکی نے عمل مولد کو بدعتہ مذمومہ لکھا ہے۔ اس کا کیا جواب ہوگا؟

جو ابا گذارش ہے، کہ فاکہانی مالکی کا عمل مولد مقدس کو معاذ اللہ بدعتہ مذمومہ لکھنا خود مذموم ہے۔ عمل مولد کی اصل میں وہ تمام احادیث ہیں جن میں حضور سید عالم صلی اللہ علیہ وسلم نے منبر شریف پر اپنی پیدائش کا حال بیان فرمایا۔ اور اپنی نعت شریف پڑھنے کے لیے حضرت حسان بن ثابت رضی اللہ تعالیٰ عنہ کو حکم دیا۔ علمائے اہل حق نے عمل مولد کی اصل کو ثابت مانا ہے۔ ایسی صورت میں اس کو بدعتہ مذمومہ کہنا کس طرح درست ہو سکتا ہے؟ دیکھئے علامہ علی بن برہان الدین المحلبی سیرۃ حلبیہ میں فرماتے ہیں :-

بے شک عمل مولد کے لیے ابن حجر نے سنت سے اصل نکالی ہے۔ اور اسی طرح حافظ سیوطی نے بھی۔ ان دونوں نے فاکہانی مالکی پر اس کے اس قول میں سخت رد فرمایا ہے۔ کہ (معاذ اللہ) عمل مولد بدعتہ مذمومہ ہے۔

وقد استخرج له الحافظ ابن حجر اصلاً من السننہ وکذا الحافظ السيوطی ورد علی الفاکہانی المالکی فی قوله ان عمل المولد بدعتہ مذمومۃ۔ انتہی (سیرۃ حلبیہ جلد ۱ ص ۱۸)

نیز مجمع بحار الانوار میں ہے :-

ربیع الاول کا مہینہ منبع انوار اور رحمت کا منظر ہے، یہ ایسا مہینہ ہے جس میں ہر سال ہمیں اظہارِ مسرور کا حکم دیا گیا ہے۔ (مجمع بحار الانوار)

مظہر منبع الانوار والرحمة شهر ربیع الاول وانہ شہراً مرناً باظہار الفرح فیہ کل عام۔

(مجمع بحار الانوار جلد ۳ ص ۱۵۵)

اور ماثبت بالسنتہ میں ہے :-

اور اہل اسلام ہمیشہ محفل میں منعقد کرتے رہے حضور صلی اللہ علیہ وسلم کے میلاد مبارک کے زمانے میں۔

ولا زال اهل الاسلام یحفلون بشہر مولدہ صلی اللہ علیہ وسلم۔ (ماثبت بالسنتہ ص ۹)

اس مقام پر حضرت شاہ عبدالحق محدث دہلوی رحمۃ اللہ علیہ نے وہ پوری عبارت لکھی

ہے۔ جو مواہب اللدنیہ سے ابھی نقل کر چکے ہیں۔

الدر الثمین فی مبشرات النبی الامین میں بائیسویں حدیث کے ذیل میں ہے :-

”شاہ عبدالرحیم والد ماجد شاہ ولی اللہ صاحب محدث دہلوی رحمۃ اللہ علیہ فرماتے ہیں :-
میں ہر سال ایام مولد شریف میں کھانا پکا کر لوگوں کو کھلایا کرتا ہے۔ ایک سال قحط سالی کی وجہ سے بچنے
ہوئے چنوں کے سوا کچھ میسر نہ ہوا۔ میں نے وہی چنے تقسیم کر دیئے۔ رات کو حضور صلی اللہ علیہ وسلم
کی زیارت سے مشرف ہوا۔ تو کیا دیکھتا ہوں کہ وہی بچنے ہوئے چنے حضور صلی اللہ علیہ وسلم کے سامنے
رکھے ہوئے ہیں۔ اور حضور صلی اللہ علیہ وسلم ان چنوں سے بہت مسرور اور خوش ہیں۔“

(الدر الثمین ص ۵)

مولد النسبی میں ابن جوزی محدث شافعی نے نہایت بسط و تفصیل کے ساتھ
تمام بلاد عرب و عجم میں محافل میلاد مبارک کے انعقاد کا ذکر فرمایا ہے۔ بخوف
طوالت صرف حوالہ پر اکتفا کیا۔

السان العیون، تفسیر روح البیان اور شمام امدادیہ، فیصلہ ہفت مسئلہ
میں بھی میلاد شریف کی مبارک محفلوں کے انعقاد کا بیان مذکور ہے۔ انشاء اللہ العزیز
قیام میلاد کے ذیل میں ان کی عبارات ہدیہ ناظرین ہوں گی۔

قیام میلاد اور صلوة و سلام

—————

بعض لوگ میلادِ پاک میں قیامِ تعظیمی اور صلوة و سلام کو بھی بدعتِ مذمومہ کہتے ہیں، حالانکہ یہ طریقہ ان کے اکابر علماء اور مشائخ میں بھی جاری رہا۔ اور جلیل القدر ائمہ دین اور اعلام امت عمل مولد و قیام میلاد کے عامل رہے۔

الناس العیون (سیرۃ حلبیہ) میں ہے :-

ومن الفوائد انه جرت عادة من الناس اذا سمعوا بذكر وضعه صلى الله عليه وسلم ان يقوموا تعظيماً له صلى الله عليه وسلم وهذا القيام بدعة لا اصل لها اے لکن ہی بدعتِ حسنة لانہ لیس کل بدعتِ مذمومہ۔

اور فوائد میں سے ایک فائدہ یہ ہے کہ اکثر و بیشتر لوگوں کی یہ عادت جاری ہو گئی ہے کہ جب حضور صلی اللہ علیہ وسلم کی پیدائش مبارک کا ذکر سنا فوراً حضور صلی اللہ علیہ وسلم کی تعظیم کے لیے کھڑے ہو گئے اور یہ قیام بدعت ہے جس کی کوئی اصل نہیں یعنی بدعتِ حسنة ہے کیونکہ ہر بدعت مذمومہ نہیں ہوتی۔

(سیرۃ حلبیہ جلد اول ص ۸)

آگے چل کر اسی صفحہ پر فرماتے ہیں :-

وقد وجد القيام عند ذكر اسماء صلى الله عليه وسلم من عالم الامة ومقدمي الائمة دينا وورعا للامام تقى الدين السبكي وتابعه على ذلك مشايخ الاسلام

حضور سید عالم صلی اللہ علیہ وسلم کے ذکر مبارک کے وقت قیام پایا گیا ہے۔ امتِ محمدیہ کے جلیل القدر عالم امام تقی الدین سبکی جو دین اور تقویٰ میں ائمہ کے مقتدا ہیں اور اس پر ان

فی عصرہ فقد حکى بعضهم ان الامام
السبکی اجتمع عنده جمع کثیر من علمائے
عصرہ فانشد منشد قول
الصرصرى فی مداحہ صلی اللہ علیہ وسلم۔

۵

قليل المدح المصطفى الخطب بالذهب
على ورق من خط احسن من كتب
وان تنفض الاشراف عند سماعه
قيام صفوفا وحيثا على الركب
فعد ذلك قال الامام السبکی رحمہ اللہ
وجسيع من في المجلس فحصل انس كبير بذكر
المجلس ويكفي مثل ذلك في الاقتدار
انتهی

(سیرة حلبیہ جلد اول صفحہ ۸)

کے تابع ہوئے۔ تمام مشائخ اسلام جو ان کے
ہمعصر تھے۔ چنانچہ منقول ہے۔ کہ امام سبکی کے
پاس ان کے ہمعصر علماء کرام بکثرت جمع ہوئے
ایک مداح رسول نے حضور صلی اللہ علیہ وسلم
کی مدح میں صرصری رحمۃ اللہ علیہ کے یہ اشعار
پڑھے

”اگر چاندی پر سونے کے حروف سے
بہترین کاتب حضور صلی اللہ علیہ وسلم کی مدح لکھے
تب بھی کم ہے“

بیشک عزت و شرف والے لوگ حضور
صلی اللہ علیہ وسلم کا ذکر جمیل سُن کر صفت بستہ
قیام کرتے ہیں۔ یا گھٹنوں پر و زانو ہو جاتے ہیں
یہ اشعار سن کر تمام اہل مجلس، مشائخ و علماء
بھی کھڑے ہو گئے اور اس وقت بڑا انس حاصل
ہوا۔ مجلس پر ایک عجیب سی کیفیت طاری ہو گئی
اور اس قسم کے واقعات مشائخ و علماء کی اقتداء
کے بارے میں کافی ہوتے ہیں۔ ”انتهی

ثابت ہوا کہ مسئلہ قیام میلاد میں امام سبکی اور ان کے ہمعصر مشائخ و علماء کی اقتداء کافی ہے۔

بالکل یہی مضمون اور منقولہ بالا دونوں شعر اور اس کے بعد امام سبکی رحمۃ اللہ علیہ اور ان کے تمام

رفقاء اہل مجلس کا قیام علامہ شیخ محمد اسماعیل حقی بروسی حنفی رحمۃ اللہ علیہ نے تفسیر روح البیان میں ارقام

فرمایا۔ ملاحظہ فرمائیے تفسیر روح البیان جلد ۹ ص ۵۶۔

اور حاجی امداد اللہ صاحب فیصلہ ہفت سئلہ میں فرماتے ہیں :-
 ” اور مشرب فقیر کا یہ ہے کہ محفل مولد میں شریک ہوتا ہوں، بلکہ
 ذریعہ برکات سمجھ کر ہر سال منعقد کرتا ہوں اور قیام میں لطف و
 لذت پاتا ہوں۔“

(فیصلہ ہفت سئلہ مطبوعہ قیومی پریس کانپور ص ۵)

یہی حاجی امداد اللہ صاحب شہام امدادیہ میں فرماتے ہیں :-
 ” اور قیام کے بارے میں میں کچھ نہیں کہتا۔ ہاں مجھ کو ایک کیفیت
 قیام میں حاصل ہوتی ہے۔“

(شہام امدادیہ ص ۸۸)

محفل میلاد مبارک میں حضور صلی اللہ علیہ وسلم کی تشریف آوری کے بارے میں حاجی امداد اللہ صاحب
 مہاجر کی رحمۃ اللہ علیہ شہام امدادیہ میں فرماتے ہیں :-

” ہمارے علماء مولد شریف میں بہت تنازعہ کرتے ہیں۔ تاہم علماء
 جواز کی طرف بھی گئے ہیں۔ جب صورت جواز کی موجود ہے، پھر
 کیوں ایسا تشدد کرتے ہیں اور ہمارے واسطے اتباعِ حریم کافی ہے
 البتہ وقت قیام کے اعتقاد تو لوگ کانہ کرنا چاہیے۔ اگر احتمال تشریف
 آوری کیا جائے۔ مضائقہ نہیں۔ کیوں کہ خلق مقید بزمان و مکان
 ہے۔ لیکن عالمِ امر دونوں سے پاک ہے۔ پس قدم رنجہ فرمانا ذات
 بابرکات کا بعید نہیں۔“ انتہی

(شہام امدادیہ ص ۹۳)

دنیا میں کر ڈروں جگہ محافل میلاد منعقد ہوتی ہیں۔ لیکن کسی محفل میں حضور صلی اللہ علیہ وسلم کا قدم رنجہ
 فرمانا حضرت حاجی صاحب کے نزدیک بعید نہیں۔ اور حضور کی تشریف آوری کا خیال کرنا ہی شرعاً کوئی

مضائقہ نہیں رکھتا۔ جو لوگ حضور صلی اللہ علیہ وسلم کے تشریف لانے کے منکر ہیں۔ اس اعتقاد کو معاذ اللہ کفر و شرک سمجھتے ہیں۔ وہ شہام اداویہ کی منقولہ بالاعبارت کو غور سے پڑھیں۔

رہا یہ امر کہ قیام میں صلوٰۃ و سلام پڑھنے کی کیا دلیل ہے۔ تو اس کا جواب یہ ہے کہ ارشادِ خداوندی ہے ”صلوا علیہ وسلموا سلیماناً“ مطلق ہے۔ ہر وہ حالت جو شرعاً صلوٰۃ و سلام کے لیے مکروہ اور نامناسب نہیں۔ آیتہ کریمہ کی رو سے اس میں صلوٰۃ و سلام جائز ہوگا ساتھ ہی یہ امر بھی ملحوظ رہے کہ قیام میلاد و ذوق و شوق کی حالت میں کیا جاتا ہے۔ اور یہ حال درود و سلام کے لیے موزوں اور مناسب ہے۔ یہی وجہ ہے کہ اس وقت ”یا“ حرفِ ندا کے ساتھ بصیغہ خطاب صلوٰۃ و سلام پڑھتے ہیں۔ کیوں کہ حالتِ ذوق میں محبوب کو خطاب کرنا فطری امر ہے۔ اور ”یا“ حرفِ ندا سے خطاب کو ناجائز سمجھنا انتہائی محروم القسمتی کی دلیل ہے۔

اور ادفتحیہ میں ص ۳۲ سے ص ۳۴ تک ”الصلوة والسلام علیک یا رسول اللہ“ کا درود موجود ہے۔ اور اس میں ستر مرتبہ ”یا“ حرفِ ندا کے ساتھ صلوٰۃ و سلام وارو ہے۔ اس میں اور ادفتحیہ کے متعلق حضرت شاہ ولی اللہ محدث دہلوی رحمۃ اللہ علیہ انتباہ فی سلسل اولیاء میں فرماتے ہیں :-

”وچوں سلام و ہد با دراد فتحیہ خواندن مشغول شود
کہ از تبرکات انفس ہزار و چہار صد ولی کامل
جمع شد است“
جمع کلام سے جمع ہوا ہے۔“

(انتباہ فی سلسل اولیاء اللہ ص ۱۲۳ مطبوعہ آرمی برقی پریس دہلی)

الْحَمْدُ لِلَّهِ

ہمارے بیان کردہ حوالہ جات و عبارات سے انعقادِ محفلِ میلاد کا استجاب اور قیام میلاد و صلوٰۃ و سلام کا جائز اور موجب از زیادہ محبت و باعثِ ذوق و شوق ہونا اچھی طرح

واضح ہو گیا۔ معترضین کے شکوک و شبہات کے جواب بھی احسن طریقے سے دیے گئے۔ اللہ تعالیٰ اپنے حبیب سید عالم نور محمد صلی اللہ علیہ وسلم کے طفیل ہمیں اپنے مرضیات پر کرنے کی توفیق عطا فرمائے۔ آمین

سید احمد سعید کاظمی غفرلہ

جناح روڈ ساہیوال

مکتبہ فریدیہ

علمائے اہل سنت کی تصانیف بالخصوص اعلیٰ حضرت فاضل بریلوی رحمۃ اللہ علیہ و حضرت علامہ مفتی احمد یار خاں صاحب بدایونی و حضرت علامہ قبلہ سید احمد سعید شاہ صاحب کاظمی مدظلہم العالی کی قدیم و جدید تالیفات اور اردو، عربی، فارسی، درسی وغیرہ ہر قسم کی عمدہ اور سستی کتابیں مہیا کی جاتی ہیں۔

ساہیوال میں اہلسنت و جماعت کا کوئی مرکزی کتب خانہ موجود نہ تھا۔ اس لیے

مکتبہ فریدیہ قائم کیا گیا ہے۔ جو نہایت اعلیٰ معیار

کا کتب خانہ ہے۔ اور اہلسنت کی تمام دینی و مذہبی کتب مہیا کر رہا ہے۔ اہلسنت خاص توجہ فرمائیں۔

حافظ نعمت علی چشتی

عندلیبِ باغِ طیبہ حضرت سید محمد مرغوب صاحب اختر الحامدی نذطلہ العالی حیدرآباد

اختر برجِ رفعت پہ لاکھوں سلام
آفتابِ رسالت پہ لاکھوں سلام
مجتبیٰ شانِ قدرت پہ لاکھوں سلام
مصطفیٰ جانِ حمت پہ لاکھوں سلام
شمعِ بزمِ ہدایت پہ لاکھوں سلام

جس کی عظمت پہ صدقے و قاری حرم
نوشہ بزمِ پروردگارِ حرم
جس کی زلفوں پہ قرباں بہا حرم
شہریارِ ارم، تاجدارِ حرم

روحِ دانش و ظہ پہ دائمِ درود
تاجدارِ تدائے پہ دائمِ درود
نو بہارِ شفاعت پہ لاکھوں سلام
حسنِ روئے مجلے پہ دائمِ درود
شبِ اسرا کے دولہا پہ دائمِ درود

نوشہ بزمِ جنت پہ لاکھوں سلام
جھک گیا جس کے آگے ادب سے حرم
کمر گئے نصبِ جوششِ جہت میں سلم
رفعتِ لامکاں جس کے زیرِ قدم
سر و تازِ قدم مغزِ رازِ حکم

یکے تازِ فضیلت پہ لاکھوں سلام
جس کے قدموں پہ سجدہ کریں جانور
وہ ہیں محبوبِ رب مالکِ بحر و بر
منہ سے بولیں شجر، دیں گواہی حجر
صاحبِ رجعتِ شمس و شق القمر

نائبِ دستِ قدرت پہ لاکھوں سلام
کتنی ارفع ہے شانِ حبیبِ خدا
مقدمی جس کے سب، سب کا جو مقدا
مالکِ دوسرا، سرورِ انبیاء
جس کے زیرِ لواء، آدم و من سوا

اُس سرائے سعادت پہ لاکھوں سلام
اب نہیں اس میں گنجائشِ قال و قیل
یہ سراپا حسین، رب ہے مطلق جمیل

یہ بھی اک ایک ہے، جیسے رب بے دلیل بے سہم و قسیم و عدیل و مثیل!

جو ہر فردِ عزت پہ لاکھوں سلام

روز و شب سرورِ انبیاء پر درود

ہر گھڑی ہر نفسِ مصطفیٰ پر درود

کنز ہر بیکس و بے نوا پر درود

حزیر ہر رفتہ طاقت پہ لاکھوں سلام

جو ہیں غمخوارِ شاہ و گدا ہر نفس

ساری دنیا ہے جن کی نمک خوار بس

کہتے روزِ مصیبت پہ لاکھوں سلام

مجھ سے بیجاں کی طاقت پہ لاکھوں درود

مجھ سے بے گھر کی جنت پہ لاکھوں درود

مجھ سے بے بس کی قوت پہ لاکھوں سلام

نسر و بزمِ قوسین و عرش و دنے

نورِ شمسِ الضحیٰ، ظلِ بدرِ الدجے ..

شرحِ متنِ ہویت یہ لاکھوں سلام

بیتقاروں کی راحت پہ اعلیٰ درود !!

غمنزدوں کی مسرت پہ اعلیٰ درود

لی مع اللہ شامت پہ اعلیٰ درود

ربِّ اعلیٰ کی نعمت پہ اعلیٰ درود

حق تعالیٰ کی منت پہ لاکھوں سلام

رہبر دین و دنیا پہ بے حد درود

ہم ضعیفوں کے ملجا پہ بے حد درود

ہم فقیروں کی ثروت پہ لاکھوں سلام

ہم غریبوں کے آقا پہ بے حد درود

جس پہ قرباں ہیں، طوبالے کی رعنائیاں

طاہرانِ قدس جس کی ہیں تمسریاں

اُس سہی سرورِ قامت پہ لاکھوں سلام
جس کی توصیف والنجم طلحہ صفا
بس کی تفسیر والشمس اور والضحیٰ
جس کی تعریف ”مطلق جمالِ خدا“
وصف جس کا ہے ”آئینہ حق نما“

اُس خدا ساز طلعت پہ لاکھوں سلام
رفعتیں بہرِ سجدہ جہاں ختم رہیں
روز و شب، کعبہ و لامکاں ختم رہیں
بہرِ آداب کر و بیاں ختم رہیں
جس کے آگے سرِ سرورِ ختم رہیں
اِس سر تاجِ رفعت پہ لاکھوں سلام

”منہ اندھیرے“ ضیائے سحر کی رمق
”چرخِ ولیل“ پر ”والضحیٰ کی شفق“
صبح کے خطے یا پردہ شب ہے شق
”کیلۃ القدر“ میں ”مطلع الفجر“ حق

مانگ کی استقامت پہ لاکھوں سلام
وصفِ گوشِ نبی اور میں کج مچ زبان
ہے ”سجود القسرا“ سمع جن کی شان
جن پہ قربان، حسنِ سماعت کی جان
دور و نزدیک کے سننے والے وہ کان
کانِ لعلِ کرامت پہ لاکھوں سلام

جس کے چہرے پہ جلووں کا پہرا رہا
”چھب“ میں گہرا رہا
نجم و طلعہ کی جھرمٹ میں چہرا رہا
جس کے ماتھے شفاعت کا سہرا رہا
اُس جبینِ سعادت پہ لاکھوں سلام

لامکاں کی جبین بہرِ سجدہ جھکی
غنمتِ قبلہ دین و دنیا جھکی
رفعتِ منزلِ عرشِ اعلیٰ جھکی
جن کے سجدے کو محرابِ کعبہ جھکی

اُن بھنودوں کی لطافت پہ لاکھوں سلام
جس کے جلوے زمانے میں چھانے لگے
جس سے تاریک دل جگمگانے لگے!
جس سے ظلمت کدے نور پانے لگے

اُس چمک والی رنگت پہ لاکھوں سلام
 جس کے عالی مقامات وحیِ خُدا
 جس کے غیبی اشارات وحیِ خُدا
 جس کے الفاظ آیات وحیِ خُدا
 وہ وہن جس کی ہر بات وحیِ خُدا

چشمہ علم و حکمت پہ لاکھوں سلام
 قلم معرفت ، نہرِ عد فال بنے
 بحرِ توحید ، دریائے ایماں بنے
 عین سرچشمہ ، آبِ حیواں بنے
 جس سے کھاری کتویں شیرہ جاں بنے

اِس زلالِ حلاوت پہ لاکھوں سلام
 رحمتِ حق کی ہونے لگیں بارشیں
 دین و دنیا کی لٹنے لگیں دولتیں
 کھول دیں جس نے اللہ کی حکمتیں !
 وہ زباں جس کو سب کُن کی کنجی کہیں

اُس کی نافذ حکومت پہ لاکھوں سلام
 جس کے تابع ہیں ، مقبولیت کے اصول
 منحصر جس پہ ہے رحمتوں کا نزول
 وہ دُعا جس پہ صدقے درودونکے پھول
 وہ دُعا جس کا جو بن بہارِ قبول !

اُس نسیمِ اجابت پہ لاکھوں سلام
 مضطرب غم سے ہوتے ہوئے ہنس پڑیں
 رنج سے جان کھوتے ہوئے ہنس پڑیں
 بخت جاگ اٹھیں سوتے ہوئے ہنس پڑیں
 جس کی تسکین سے روتے ہوئے ہنس پڑیں

اُس تبسم کی عادت پہ لاکھوں سلام
 دین و دنیا دیئے ، مال اور زر دیا !
 حور و غلماں دیئے ، خلد و کوثر دیا
 وامن مقصدِ زندگی بھس دیا !
 ہاتھ جس سمت اٹھا غسنی کر دیا

موجِ بحرِ سماحت پہ لاکھوں سلام
 ڈوبا سورج کسی نے بھی پھیرا نہیں
 کوئی مثلِ یُد اللہ دیکھا نہیں !
 جس کی طاقت کا کوئی ٹھکانہ نہیں
 جس کو بارِ دو عالم کی پرواہ نہیں

ایسے بازو کی قوت پہ لاکھوں سلام

عاصیوں کی بھلائی کے چمکے ہلال !
 قیدِ غم سے رہائی کے چمکے ہلال !
 جلوۂ مصطفائی کے چمکے ہلال !
 عیدِ مشکل کشائی کے چمکے ہلال !

ناخنوں کی بشارت پہ لاکھوں سلام

عقلِ حیراں ہے اور اک کو ہے جنوں
 کیف ہے سر بہ سجدہ خرد و سرنگوں
 کون پہنچا ہے، تا حدِ سرِ دروں
 دل سمجھ سے دراہے مگر یوں کہوں

غنیچہٴ رازِ وحدت پہ لاکھوں سلام

آسماں بلک اور جو کی روٹی غذا
 لامکاں بلک اور جو کی روٹی غذا
 کن کن فکاں بلک اور جو کی روٹی غذا
 گل جہاں بلک اور جو کی روٹی غذا

اس شکم کی قناعت پہ لاکھوں سلام

بے بسوں کی قیادت پر کھنچ کر بندھی
 بے بسوں کی رفاقت پر کھنچ کر بندھی
 عاصیوں کی اعانت پر کھنچ کر بندھی
 جو کہ عزمِ شفاعت پر کھنچ کر بندھی

اس کمر کی حمایت پہ لاکھوں سلام

جب ہوا ضو فگن دین و دنیا کا چاند
 آیا خلوت سے جلوت میں اسرا کا چاند
 نکلا جس وقت مسعود بطحا کا چاند
 جس سہانی گھڑی چمکا طیبہ کا چاند

اُس دلِ افروز ساعت پہ لاکھوں سلام

افتخارِ دو عالم ہے، اُن کا وجود
 وہ سراپا کرم ہیں، برتِ وود
 اُن پہ ہوتا ہے ابد، رحمتوں کا ورود
 پہلے سجدے پہ روزِ ازل سے ورود

یادگارِ مئی اُمت پہ لاکھوں سلام

مثلِ نادرِ حلیم پہ احسان کریں
 اُن کا بخشش کا طفلی میں ساماں کریں
 پاسِ حقِ رضاعت کا ہر آں کریں
 بھائیوں کے لیے ترکِ پستاں کریں

دودھ پیتوں کی نصفت پہ لاکھوں سلام

خود پھبن نے بھی دیکھی نہ ایسی پھبن

اللہ اللہ وہ بچنے کی پھبن

دل کش و دلربا پیاری پیاری پھبن

جس پہ قربان اچھی سے اچھی پھبن

اُس خدا بھاتی صورت پہ لاکھوں سلام

مشک انساں معطر ہوا پر درود

اُٹھے بوٹوں کی نشوونما پر درود

کیفِ خوشبوئے ایماں فنا پر درود

بند کلیوں کی شرم و حیا پر درود

کھلتے غنچوں کی نکبت پہ لاکھوں سلام

آمدِ شاہِ والا پہ اسلے درود

فضلِ پیدائشی پہ ہمیشہ درود

مولدِ ذاتِ یکتا پہ یکتا درود

تا قیامت شب و روز صد درود

کھینے سے کراہت پہ لاکھوں سلام

شہدِ آمین لذت پہ شیریں درود

میٹھی میٹھی عبارت پہ شیریں درود

طرزِ گفتارِ حضرت پہ شیریں درود

شاعرِ شیر و شربت پہ شیریں درود

اچھی اچھی اشارت پہ لاکھوں سلام

شانِ محبوبیت کی ہے ، کمر دار میں

روزِ گرم و شب تیسر و تار میں

اک ادا ہے خدا بھاتی ، اطوار میں

دشت میں یا دحق ہے ، کبھی غار میں

کوہ و صحرا کی خلوت پہ لاکھوں سلام

جس گے حلقے میں ہیں چاند سورج فلک

جس کے گھیرے میں ہیں ، انبیاء فلک

جس کے زیرِ نیگیں ہیں ، سماک و سمک

جس کا سکہ رواں ، فرش سے عرش تک

اُس جہانگیرِ لبثت پہ لاکھوں سلام

منہ مہرِ حیرت سے تیکنے لگے

اندھے شیشے جھلا جھل دیکنے لگے !

شرم سے آنکھ تارے بھپکنے لگے !

ذرے خورشید بن کر چمکنے لگے !

جلوہ ریزی دعوت پہ لاکھوں سلام

وقفِ حمد و ثنائِب پہ بے حد درود
ہر گھڑی ذاکرِ رب پہ بے حد درود
اُن کے ہر طور ہر ڈھب پہ بے حد درود
لطفِ بیداری شب پہ بے حد درود

علمِ خوابِ راحت پہ لاکھوں سلام

خود سروں کی تنی گروں میں جھک گئیں
تھی جو اونچی وہی گروں میں جھک گئیں
سرکشوں کی اٹھی گروں میں جھک گئیں
جس کے آگے کھنچی گروں میں جھک گئیں

اُس خدا داد شوکت پہ لاکھوں سلام

فرقِ مطلوب و طالب کا دیکھے کوئی
کوئی بے ہوش، جلووں میں گم ہے کوئی
قصہ طور و مسراج سمجھے کوئی
کس کو دیکھا؟ یہ موسیٰ سے پوچھے کوئی

آنکھ والوں کی ہمت پہ لاکھوں سلام

تھے صحابہ میں یوں آمنہ بی کے لال
حلقہ نور میں نسیہ لازوال !!
جیسے تاروں کی جھرمٹ میں بدر کمال
گروہ، دستِ انجم میں رخشاں ہلال

بدر کی وفحِ ظلمت پہ لاکھوں سلام

اُن کے پاکیزہ گیسو پہ لاکھوں درود
اُن کے آئینہ رو پہ لاکھوں درود
ان کی عنبرِ نشاں بو پہ لاکھوں درود
الغرض اُن کے ہر مو پہ لاکھوں درود

اُن کی ہر نحو و خصلت پہ لاکھوں سلام

ذاتِ یکتا کے اُن پر کموروں درود
حق تعالیٰ کے اُن پر کموروں درود
رَبِّ کعبہ کے اُن پر کموروں درود
اُن کے مولیٰ کے اُن پر کموروں درود

اُن کے اصحاب و معترت پہ لاکھوں سلام

جس میں پاکیزگی کے "گل" ایسے کھلے
خلدِ تقدیس و عصمت مہک جس سے لے
جس سے عفت کے "گلشن" معطر ہوئے
آپِ تطہیر سے جس میں پودے بھے

اُس ریاضِ نجابت پہ لاکھوں سلام

منظہر "مصدر ذاتِ ربِّ قدیر" جن کے دیکھے سے ہوتے ہیں روشن ضمیر
"ماہِ توحید" کے تجہاتے منیر "خونِ دھیرِ الرسل" سے ہے جن کا خمیر

اُن کی بے لوث طینت پہ لاکھوں سلام

راحتِ جانِ سلطانِ ہر دوسرا ! نورِ چشمِ جنابِ حبیبِ خدا
عینِ لغتِ دلِ سرورِ انبیار اُس بتولِ جگر پارہِ مُصطفیٰ

حجلہ آرائے عفت پہ لاکھوں سلام

صادقہ، صالحہ، صائمہ، صابره، صافِ دل، نیکِ خو، پارسا، شاکرہ
عابدہ، زاہدہ، ساجدہ، ذاکرہ سیدہ، زاہرہ، طیبہ، طاہرہ

جانِ احمد کی راحت پہ لاکھوں سلام

گوہرِ فاطمہ، مرکزِ اقیار... پسرِ مرتضیٰ، مرجعِ اصفیاء
نور، نورِ خدا، سرورِ اولیاء حسنِ مجتبیٰ، سیدِ الاسنیاء

راکبِ دوشِ عزت پہ لاکھوں سلام

تاجِ رصبِ کاشاہِ گلگونِ قبا ! کشتہ ہر جفا شاہِ گلگونِ قبا
وہ قتلِ رضا، شاہِ گلگونِ قبا ! اُس شہیدِ بلا، شاہِ گلگونِ قبا

بیکسِ دشتِ غربت پہ لاکھوں سلام

فرشِ پرہتھی مگر عرشِ منزلِ ہونی یعنی جلوہ گزہ حسنِ کاملِ ہونی
عرشِ والے کے جلوؤں کی حاملِ ہونی عرش سے جس پہ تسلیم نازلِ ہونی

اُس سرائے سلامت پہ لاکھوں سلام

شمعِ تابانِ عرشِ آستانِ نبی غم گسارِ نبی، طبعِ دانِ نبی
راحتِ قلبِ وروحِ روانِ نبی ! بنتِ صدیق، آرامِ جانِ نبی

منظہرِ جدِ امجد ، امام الرشید ! خاص فرزندِ ارشد ، امام الرشید

سعد و مسعود و اسعد ، امام الرشید ! سیدِ آلِ محمد ، امام الرشید

گلِ روضِ ریاضت پہ لاکھوں سلام

جس کی سرکار ہے ، بارگاہِ قبول جس کے دربار میں اولیاء ہیں شمول

جس پہ ہے ، رحمتِ مصطفیٰ کا نزول حضرت حمزہ شیرِ خدا اور رسول !

زینتِ قادریت پہ لاکھوں سلام

غنچہ ”باغ“ جو دو نوالِ رسول پر تو ”شمع“ جاہ و جلالِ رسول

جلوہ ”طور“ حسن و جمالِ رسول نورِ جانِ عطرِ مجموعہ آلِ رسول

میرے آقائے نعمت پہ لاکھوں سلام

بھیک لیتے ہیں ، جس در سے اہل مراد خم جہاں اصفیاء کا سراعتاد

مرکز ”منظہر“ نورِ قلمِ یعباد زینب سجادہ سجادِ نوری نہاد

احمدِ نورِ طینت پہ لاکھوں سلام

ہے خدایا کرم بارِ تیری جناب از طفیلِ جنابِ رسالت مآب

وہ کہ جن کا ہے لیس طہِ خطاب بے عذاب و عتاب و حساب و کتاب

تا ابد اہل سنت پہ لاکھوں سلام

میں بھی ہوں اک گدائے درِ اولیاء میں بھی ہوں اک سگِ کوئے غوثِ اولیاء

میں بھی ہوں ذرہ کوچہ مصطفیٰ تیرے ان دوستوں کے طفیل اے خدا

بندہ ننگِ خلقت پہ لاکھوں سلام

تیری رحمت ہے ، ان پہ پر تو فگن ان پہ ہو سایہ لطف ، شاہِ زمن

ویر تک یہ درخشاں رہے احسن میرے اُستاد ماں باپ بھائی بہن

اہلِ ولد و عشیرت پہ لاکھوں سلام

وہ غنی کیوں نہ تقدیر کا ہو دھنی
شرحِ نورِ علی نور ہے زندگی !
جس نے پائے ہوں دو لعل کا ان نبی
دورِ منشورِ قرآن کی سلکِ بہی

زورِ نورِ عفت پہ لاکھوں سلام

گنجِ لطف و کرم ابرِ جود و عطا
سرورِ اسخیاں ، سیدِ الاغنیاء
حاکمِ دولتِ شاہِ ارض و سما
یعنی عثمان صاحبِ قمیصِ ہدی

حدّہ پوششِ شہادت پہ لاکھوں سلام

سرورِ اولیائے زمان و زمین
بابِ علمِ شہنشاہِ دنیا و دین
مرکزِ معرفت ، اصلِ علمِ الیقین !
مرتنضی شیرِ حق ، اشجیجِ الاشجعین

ساتی شیر و شربت پہ لاکھوں سلام

شمعِ راہِ ہدئے ، وجہِ وصلِ خدا
حیدری سلسلہ ، وجہِ وصلِ خدا
ذاتِ مشکل کشا ، وجہِ وصلِ خدا
اصلِ نسلِ صفا ، وجہِ وصلِ خدا

بابِ فصلِ ولایت پہ لاکھوں سلام

افسرِ شکرِ فاتحانِ زمن !
بازوئے مصطفیٰ ، پنجبہ پنجن
تینغِ انا فتحنا ہے جو ہر رنگین
شیرِ شمشیرِ زن ، شاہِ خیرِ شکن

پر تو دستِ قدرت پہ لاکھوں سلام

مصطفیٰ کی خوشی صرف جن کی طلب
شاملِ حلقہٴ دینِ محبوبِ رب
ہے خدا کی رضا ، زندگی کا سبب
مومنین پیشِ فتح و پسِ فتح سبب

اہلِ خیر و عدالت پہ لاکھوں سلام

اُس نظر کا مقدر ہے کس اوج پر
اُس نظر پر فدا تا بچشمِ سحر
اُس کی تقدیر ہے کس قدر سختور
جس مسلمان نے دیکھا انہیں اک نظر

اُس نظر کی بصارت پہ لاکھوں سلام

ابرجود و عطا کس پہ؟ برسا نہیں
کس جگہ؟ اور کہاں؟ تیرا قبضہ نہیں

تیرا لطف و کرم کس پہ؟ دیکھا نہیں
اک میرا ہی رحمت پہ دعوائے نہیں

شاہ کی ساری امت پہ لاکھوں سلام

آفتابِ قیامت کے بدلے ہوں طور
جب کسی کا کسی پر نہ چلتا ہو زور

جبکہ ہو ہر طرف "نفسی نفسی" کا شور
کاش محشر میں جب اُن کی آمد ہو اور

بھیجیں سب اُن کی شوکت پہ لاکھوں سلام

مرشدی شاہ احمد رضا خاں رضا
ساتھ آہستہ بھی ہو زمزمہ خواں رضا

فیض یابِ کمالاتِ حِساں رضا
جبکہ خدمت کے قدسی کہیں ہاں رضا

مصطفیٰ جانِ رحمت پہ لاکھوں سلام

اسلام اے سبز گنبد کے مکین
اسلام اے باکمال و باجمال
اسلام اے حُسن کے ماہِ تمام
دست بستہ ہیں کھڑے حاضر غلام
یا الہی از پئے زلفِ رسول
یہ سلام عاجزانہ ہو قبول

اے سخی تیرا سخی دربار ہے۔

گر کرم کر دو تو یہ سبٹا پار ہے۔



الصَّلَاةُ وَالسَّلَامُ عَلَيْكَ يَا رَسُولَ اللَّهِ

کتابت تصحیح کنندہ: مولانا محمد سعید صاحب سعیدی خطیب جامع مسجد نور خانہ نیوال

خوشخبری

زلزلہ کے جواب میں لکھی گئی کتابوں کا تنقیدی جائزہ

علامہ ارشد القادری کے قلم کا نیا شاہکار

زلزلہ

از قلم: رئیس التحریر علامہ ارشد القادری

فکر و نظر کی دنیا میں پھر ایک صحت مند انقلاب کی دھمک
پاکستان میں پہلی مرتبہ منصفہ شہود پر جلوہ گر ہو چکی ہے۔

سائز: ۲۳ × ۱۸ - صفحات: ۳۰۰ - سفید کاغذ - خوبصورت اور مضبوط جلد

آئسٹ طباعت - قیمت: ایکس روپے ہر ف

ملنے کا پتہ: مکتبہ فریدیہ - جناح روڈ - ساہیوال

خوشخبری

زلزلہ کے جواب میں لکھی گئی کتابوں کا تنقیدی جائزہ

علامہ ارشد القادری کے قلم کا نیا شاہکار

زلزلہ

از قلم: رئیس التحریر علامہ ارشد القادری

فکر و نظر کی دنیا میں پھر ایک صحت مند انقلاب کی دھمک
پاکستان میں پہلی مرتبہ منصفہ شہود پر جلوہ گر ہو چکی ہے۔

سائز: ۲۳ × ۱۸ - صفحات: ۳۰۰ - سفید کاغذ - خوبصورت اور مضبوط جلد

آئسٹ طباعت - قیمت: ایکس روپے ہر ف

ملنے کا پتہ: مکتبہ فریدیہ - جناح روڈ - ساہیوال